
gələcəkdən günlüklər 


Xəyali səyahətlər etməyə olan böyük sevgimiz, yəqin ki, 
indiyə qədər yazdıqlarımız sayəsində sizə məlumdur. 
Belə ki, bir neçə həftə bundan əvvəl müxbirimiz çəhrayı 
zaman avtobusuna minərək 200 il sonraya yola düşdü. 
Ondan xeyli müddət xəbər almadıqdan sonra, günün 
birində çəhrayı zaman avtobusumuzu şəhərin düz orta¬ 
sında, içində də müxbirimizə aid bir gündəliklə tapdıq. 
Başa düşdüyümüz qədərilə, müxbirimiz gələcəyə gedib 
öz köhnə dünya ilə bağlı yaddaşını tamamən itirmişdir, 
yazılarında özünü əsl “gələcəkli” kimi aparır. (Elə bil 
onu xaricdə təhsilə göndərmişik.) Bu hadisənin səbəbi 
çəhrayı zaman avtobusundakı nasazlıq və yaxud da daha 
böyük ehtimal verdiyimiz versiya, gələcəkdə çox mürək¬ 
kəb texnologiya ilə müxbirimizin beyninə süni yaddaş 
implantasiyası ola bilər. Əlqərəz, sizə həmin günlükdən 
vacib bir hissəni təqdim edirik. Müxbirimizin sözünü 
etdiyi jurnalın bizim jurnal olduğunu təxmin edirik və 
sevinirik ki, işimizin bir nüsxəsi belə olsa 200 il sonraya 
gedib çıxmışdır. 


“... Qapını çox cırıldatmamaq üçün cəld bağlayıb içəri 
girməyə çalışdım. Əvəzində qapının tappıltısı və kiçik 
şüşələrindən çıxan səs içəridəki sükuta təcavüz elədi. 
İçəri girənə qədər burada qədim elmi bir jurnalı axtar¬ 
malı olduğumu ağlımda tutaraq gəlmişdim. İndi isə 
pəncərələrdən əyilərək düşən gün işığının, havada rəqs 
edən toz zərrəciklərinin və kağız qoxusunun əmələ 
gətirdiyi harmoniyanı, çıxardığım qapı səsiylə pozmuş 
olmağım, buraya nə üçün gəldiyimi unutdurmuşdu. 
Həyatımda ilk dəfə idi bu qədər qədimi, kitabla dolu bir 
yerə girirdim. Hər nə qədər qəribə olsa da, bu məkana 
son əsrlərin texnoloji inkişafı hələ gəlib çıxmamışdı. Bir 
az çaşqın, bir az da olduğum yerin verdiyi sürreallıq his¬ 
sindən bihuş halda ikən, bayaqdan bəri fərqinə varmadı¬ 
ğım satıcı səsləndi: 

“Buyurun, yoldaş oxucu, necə kömək edə bilərəm?” 

Doğurdan da necə kömək edə bilər deyə düşündüm 
bir an. Pəncərədən düşən gün şüalarının arxasında da¬ 
yanmış, qarabuğdayı, girdə sifətli, qıvrım və nisbətən 
baxımsız saçları, eynəkləri (ki, axır vaxtlar intellektual 
dairələrdə yenə dəb idi), eynəklərin ardında kiçilmiş, 
amma çox aydın nəzərlərlə baxan gözləri olan bu oğlan¬ 
la təqribən eyni yaşda idik. Heç tanımadığın halda, dur¬ 
duq yerə həyatın ən qəliz məsələrindən söhbət aça bilə¬ 
cəyin birinə bənzəyirdi. Yəqin, elə bu səbəbdən indiyə 
qədər heç vaxt dilimə gətirmədiyimə əmin olduğum bir 
cümlə ilə cavab verdim: 

“Görəsən havadakı toz zərrəcikləri mən gəlməzdən əv¬ 
vəl də belə sürətli hərəkət edirdilər? Məncə, onları na¬ 
rahat etdim.” 

“Nəinki tozları, gün şüalarının içindəki işıq zərrəcik¬ 
lərini belə diqqətli müşahidənizlə narahat etmiş ola 
bilərsiniz.” -deyib mən gəlməzdən əvvəl oxuduğu jur¬ 
nalı mənə tərəf, masanın üstünə atdı. “Oxuyun, ‘Işığm 
dilemması’ səh. 19.” 

Jurnalı əlimə alanda, buraya gəlmə səbəbimi xatırla¬ 
dım— neçə gündür məhz bu jurnalı axtarırdım. Dör¬ 
düncü sayı idi əlimdəki, Aprel 2016. Təxminən 200 il 
əvvəl çox az tirajla nəşr olunmuş bu jurnal haqqında bu 
yaxınlarda baş tutacaq Azərbaycan Elmi Birliyinin yu¬ 
bileyi münasibətilə institutumuzun e-qəzetinə məqalə 
yazmalıydım. Azərbaycan dilində elmi-kütləvi yazıların 
yaymlandığı ilk jurnal idi bu. Şəhərin tək-tük köhnə, 
tozlu, heç kimin tanımadığı, nadirən gözə dəyən kitab 
mağazalarını gəzmiş tapa bilməmiş, ən son ehtimal 
olaraq bura yönləndirilmişdim. Mən gələndə satıcının 


istədiyim jurnalı oxuyur olmağının ehtimalı ehtimal¬ 
lar nəzəriyyəsinin dibini siyirirdi. Satıcı jurnalı diqqət¬ 
lə vərəqlədiyimi görüb, bütün məlumatı bir saniyədə 
beynimə hopdurmaq istədiyimi duyduğundandır ki, hər 
halda özünü daha çox bilgi vermək məcburiyyətində 
hiss elədi: 

“Maraqlıdır, adamlar iki əsr əvvəl süni beyin qurmağın 
xəyalı ilə yaşayıblar. Uzun-uzadı Qərbin bu yöndə apar¬ 
dığı böyük layihələrdən yazıblar, psixiatrik xəstəliklə¬ 
rin yaranma səbəblərini, hətta insan zəkasının, şüuru¬ 
nun necə əmələ gəldiyini anlamağa çalışıblar. Düzdür, 
bunu öyrənmək hələ də tam mümkün olmayıb, amma 
süni intellekt sahəsində onların təsəvvür belə eləmədi¬ 
yi inkişafa nail olmuşuq. Oxusan görəcəksən, 0 vaxtlar 
təkamül, şüurun təkamülü haqda bildikləri də olduqca 
sadə şeylər olub, amma düzgün səmtdə getməyi baca¬ 
rıblar, necə ki, Darwin özü də növlərin mənşəyini çox 
primitiv elmi metodlarla, ev göyərçinlərini izləyərək 
izah eləməyə başlamışdı. Mənə elə gəlir, insanlığın bü¬ 
tün elm tarixi bu cür örnəklərlə doludur. O vaxtlar in¬ 
sanlar valehedici dərəcədə yaradıcı olmağı bacarıblar. 
Çox kiçik müşahidələrdən olduqca böyük və önəmli 
nəticələrə gəlib çıxıblar. Hələ DNT-nin, onun necə rep- 
likasiya olunmasının kəşfini demirəm. Başdan ayağa 
incəsənətdir. Bu həmin DNT-dir ki, indi doğuşdan əv¬ 
vəl və sonra istədiyimiz kimi dəyişdirə bilirik. O vaxtlar 
DNT-ni dəyişdirmək hələ təzə-təzə gəlirdi insanların 
ağlına. Bu gün, nəinki genetik xəstəliklərin müalicəsi, 
hətta beynin plastikliyini belə bu metodla artıra bilirik. 
Yeni dillərin öyrənilməsi haqqında yazıya bax, deyir 
kritik dövrdən sonra ikinci dildə ana dilindəki kimi da¬ 
nışmaq mümkün deyil. Beyində erkən püxtələşməyə 
səbəb olan enzimlərin farmakoloji inhibisiyası ilə kritik 
dövrü istədiyimiz qədər uzadırıq artıq, indi bir neçə dil- 

də ana dili kimi danışmaq ən sadə şeyə dönür get-gedə. Toxunduqları digər mövzu, uçan 
üzvi birləşmələrin səbəb olduğu hava kirliliyi isə elektriklə işləyən maşınlara keçiddən 
sonra sadəcə olaraq aktuallığını itirdi— bunu yəqin ki, yazarlar elə özləri də öz gözləri 
ilə sağ ikən görüblər.” 

Satıcı oğlanın dedikləri məndə deja vu hissini oyatdı, amma bəlkə də məktəb kurriku- 
lumunda öyrəndiyim şeylərin yenidən yadıma salmış ola biləcəyi üçün önəmsəmədim. 
Jurnalın güman ki, yer üzündə ən axırıncı nüsxəsini tapdığım üçün oradan sevincək ay¬ 
rıldım ...” 

Sözün açığı, müxbirimizin bəzi ədəbi-poetik cümlələri bizi də təəccübləndirir, biz ta¬ 
nıyanda heç də belə uzun cümlələrlə danışan ya da günlük tutmağı sevən biri deyildi. 
Başqa bir müəmmalı məsələ isə, bizim hal-hazırda yazdığımız bu kiçik məqalənin ona 
gedib çatmamağıdır. Biz düşünürük ki, növbəti 200 il ərzində jurnalımızın ilk səhifələri 
(kim bilir bəlkə içindəki yazılar da) senzuraya uğradılmışdır. Ən azından bilirik ki, növ¬ 
bəti 200 il ərzində nə vaxtsa xəyali zaman səyahətinin mümkünlüyünü gizlətməyə çalı¬ 
şan siyasi rejim iqtidarda olacaqdır. Odur ki, jurnalımızın çap edilmiş nüsxəsini alıb evi¬ 
nizdə saxlamağı sizə dönə-dönə tövsiyə edirik. Gələcəyimizi dəyişmək öz əlimizdədir. 


TÖHFƏ VERƏNLƏR 

SÜNİ BEYİNLƏR 

Rəşad Yusifov 


19- cu əsrin ortalarından bəri elm adamları bədənimi¬ 
zin geri qalanını idarə edən yağlı ət parçası olan beynin 
nədən ibarət olduğunu, necə qurulduğunu öyrənməyə 
çalışıblar. İspan neyroanatom Santiago Ramön y Cajal 
(az. Santyaqo Ramon-i-Kaxal) ilk dəfə beynin müxtəlif 
növ neyronlardan ibarət olduğunu müşahidə edə bilmiş 
və beləcə müasir neyroelmin binəsini atmışdır (Şəkil ı.). 

20- ci əsrin ortalarında isə Alan Lloyd Hodgkin, And- 
rew Fielding Huxley və digərləri tərəfindən artıq ney- 
ronlarm elektro-fizioloji xüsusiyyətləri kəşf olunmuş 
və beyindəki neyronlarm elektro-kimyəvi siqnalların 
ötürürərək işlədiyi əyani olaraq sübut edilmişdi. Ney- 
roelm sahəsində son 50 ildə çox uzun yol qət edilsə də, 
bu sahənin araşdırdığı ən böyük suallar—şüurun, zəka¬ 
nın necə ortaya çıxdığı— hələ də aydın deyil. Bu sualları 
aydınlaşdırmaq üçün isə elm adamları beyin haqqında 
hələ daha çox bilməli olduğumuzu deyirlər. “Daha çox 
bilmək” dedikdə beynin hər zərrəsini öyrənmək, hətta 
onu yenidən qura bilmək nəzərdə tutulur ki, bir çoxları 
da məhz bu yolda işləməyə sövq olunmuşdur. İlk dəfə 
beyni sıfırdan qurmaq fikri Alan Turing’in ağlına gəlmiş¬ 
dir, o da “mən beyni quracam” deyib ilk kompüterləri ər¬ 
səyə gətirmişdir. Ondan sonra “beyni qurmaq” üçün bir 
neçə cəhd olmuş, amma son illərin ən sensasiyalı fikirlə¬ 
ri İsveçrədə yerləşən Ecole Polytechnique Federale de La- 
usanne’m (EPFL) neyroelm professoru Henry Markram 
(Şəkil 2.) tərəfindən ortaya atılmışdır. (Bu arada, yaxşı ki, 
Markram əslən isveçrəli elm adamı deyil, yoxsa məqalə¬ 
nin adını “İsveçrəli elm adamları insan beynini yenidən 
qururular” qoya bilərdim.) 



Şəkil 1. Cajal’m əl ilə çəkdiyi neyronlar. (Mənbə: Cer- 
vantes Virtual Mərkəzi) 

Şəkil 2. Henry Markram. EPFL’də neyroelm professoru, 
Blue Brain və Human Brain layihələrinin banisi. 


2006-cı ildə Nature Reviews Neuroscience jurna¬ 
lının fevral sayında, Henry Markram siçovul bey¬ 
ninin kiçik bir hissəsinin kompüter simulyasmı 
qurmaq planlarını və proyektin texnoloji olaraq 
mümkünlüyü barədə məqaləsini yaymladı (1). 
Henry Markram bu məqalə ilə neyroelm qövmü¬ 
nü inandırmağa çalışırdı ki, nəhayət beyni hü- 
ceyrə-bə-hüceyrə öyrənməyə başlamağın vaxtı 
çatmışdır. Markam’m əminliklə belə bir təşəbbü¬ 
sü irəli sürə bilməsinə səbəb isə onun laboratori¬ 
yasının aid olduğu EPFL’in International Business 
Machines (IBM) şirkəti ilə qurduğu əməkdaşlıq 
idi. IBM’in 2004-cü ildə ərsəyə gətirdiyi Blue Gene 
superkompüterləri daha sürətli hesablama və pro- 
sessinq imkanları hesabına məməli beyninin daha 
detallı öyrənilməsinə imkan verirdi. EPFL ilə anlaş¬ 
maya əsasən, IBM həmin komptüterlərdən 4 ədədi¬ 
ni beyin tədqiqatları və beynin kompüter simulyası 
üçün EPFL-də quraşdırmışdı. Kompüterin adma uy¬ 
ğun olaraq da Markram’m başlatdığı layihənin adı 
Blue Brain layihəsi adlanırdı. Bu layihənin günün 
birində cavab vermək istədiyi sual isə bu idi: insan 
beyninin rəqəmsal simulyasmı edən alqoritm hər 
hansısa zəkayavə şüura gətirib çıxara bilərmi? 

IBM şirkəti Blue Gene’dən əvvəl, hələ 1997-ci 
ildə Deep Blue kompüterini ərsəyə gətirmişdi ki, 
bu kompüter məşhur şahmatçı Kasparovu şah¬ 


matda orta hesabla məğlub edə bilmişdi. Bu qədər 
kompleks bir tapşırıqda süni intellektin insanı 
məğlub edə bilməsi həmin dövr üçün böyük sensa¬ 
siya idi. Bu, o demək idi ki, yetəri qədər fərqli şərti 
nəzərə ala biləcək alqoritmlər vasitəsilə nə vaxtsa 
hətta insan şüurunu da təqlid etmək mümkün ola 
bilər. Lakin, Deep Blue kompüteri həmin oyunda 
Kasparovu sırf hesablama sürətinin hesabına məğ¬ 
lub etmişdi. Deep Blue kompüterinin proqramında 
şahmat oyunu üçün hər hansı situasiyada mümkün 
olan gedişlər, indiyə kimi qalib gələn oyunların açı¬ 
lışları, sonluqları və s. kimi məlumatlar kodlaşdırıl- 
mışdı. Hər gedişdən əvvəl bir neçə saniyə ərzində 
kompüter bütün mümkün ehtimalları gözdən ke¬ 
çirir və ən yaxşı nəticə verəcək olan gedişi seçirdi. 
Bu, isə insan intellektindən keyfiyyət olaraq çox 
fərqlidir. İnsan qərar verərkən sistemdə var olan 
məlumatı incələyib hansının daha yaxşı olduğuna 
baxaraq deyil, maye intellekt (ing. fluid intelligence ) 
vasitəsilə— yəni, mühakimə yürüdərək qərar ve¬ 
rir və bu proses vaxt alır. İnsan beyinin abstrakt- 
laşdırma qabiliyyəti ona imkan verir ki, fiqurları 
kompüter kimi ayrı-ayrılıqda yox, onların qarşılıqlı 
əlaqələrini bütövlükdə analiz edə bilsin. 

İnsan intellektini təqlid edə biləcək alqoritmlər 
üçün daha güclü kompüterə ehtiyac var idi və bu¬ 
nun üçün də IBM növbəti illərdə Blue Gene kom¬ 
püterini (Şəkil 3.) düzəltdi. Bu kompüter vasitəsilə 
beynin neyronal quruluşu əsasında yaradılacaq 
alqoritm istifadəyə verilə bilər və həmin alqoritm 
keyfiyyət baxımından insan intellektinə oxşar fəa¬ 
liyyət sərgiləyə bilərdi. Lakin, 2006-ci ildə, ilkin hə¬ 
dəf, əvvəl dediyim kimi, siçovul beyninin kiçik bir 
hissəsini simulyasiya etmək idi. 

Şəkil 3. IBM şirkətinə məxsus Blue Gene kompüterləri. 


Bundan 3 il sonra, 2009-cu ildə, Avropa Komis¬ 
siyasının “Gələcək və İnkişafda Olan Texnologiya¬ 
lar proqramı” ( ing. Future and Emerging Technologies 
programme) elmdə çevriliş edə biləcək iki böyük 
layihəni on il müddətinə 1 milyard euro ilə dəstək¬ 
ləyəcəyini və bunun üçün layihə təklifləri qəbul 
edəcəyini elan etdi. Həmin dönəm, Henry Mark- 
ram Blue Brain layihəsinin hələ ilkin mərhələsin¬ 
də idi. Avropa Birliyinin elan etdiyi bu müsabiqəyə 
özünün əsl qayəsi olan Blue Brain layihəsinin daha 
da böyük miqyaslı versiyasını — Human Brain la¬ 
yihəsini təklif etdi. Bu layihə neyroelm aləmində 
elə o vaxtdan bir çox suallar doğursa belə, nəhayət 
2013-cü ildə, Avropa Birliyi 10 il müddətinə Hu¬ 
man Brain layihəsi üçün 1 milyard euro verəcəyi¬ 
ni bəyan etdi və həmin ilin oktyabrından etibarən 
Markram və əməkdaşlıq elədiyi 150 digər tədqiqat¬ 
çı layihənin ilkin mərhələsinə başladılar. Lakin, ilk 
hədəfi insan beynini öyrənmək olan və əsasən ney¬ 
roelm yönümlu olan bu layihə tezliklə istiqamətini 
dəyişdi və insan beynini neyronal quruluşuna əsas¬ 
lanaraq verilənlər bazası menecmenti edə biləcək 
alqoritminin hazırlanmasına döndü. Markram qu¬ 
racağı alqoritmin gələcəkdə böyük həcmli datanm 
analiz olunması üçün istifadə etmək istəyirdi ki, 
işə cəlb olunan bir xeyli neyrobioloq bundan məm¬ 
nun deyildi (2). 


Human Brain layihəsindən əlavə, okeanın o ta¬ 
yında bir də BRAİN təşəbbüsü var ki, bu da Avro¬ 
panın Human Brain layihəsindən bir az sonra ABŞ 
prezidenti Barack Obama tərəfindən təklif edil¬ 
mişdir (3). Hər iki layihənin ortaq nöqtəsi beyin 
haqqında daha çox məlumat toplamaq olsa da, la¬ 
yihənin amerikalı versiyası Avropadakmdan fərqli 
olaraq bir çox mərkəzdən idarə olunacaq. Yəni, la¬ 
yihə Markram kimi bir nəfərin fikirləri üzərinə qu¬ 
rulu olmayacaq. Prezident Obama bu təşəbbüsü ilk 
dəfə elan edəndə, olduqca qeyri-müəyyən səslənən 
“beynin daha yaxşı öyrənilməsi üçün neyrotexno- 
logiyalarm təkmilləşdirməsi” yönündə olacağını 
bəyan etmişdi. Bu qeyri-dəqiqlik halında, layihəyə 
ortaq bir qayə seçmə məsələsində xeyli düşünən 
amerikalı elm adamları beyni tədqiq etmək üçün 
təşəbbüsü bir neçə səmtə parçalamaq qərarına gəl¬ 
dilər və bunların içində beynin fəaliyyət xəritəsi 
(ing. brain activity map), fərqli beyin konnektomu, 
yəni, ərazilərin ələqəliliyi (ing. brain connectome) 
və s. kimi daha spesifik layihələr var. Təşəbbüsün 
belə kiçik hissələrə bölünməyindən də göründüyü 
kimi, məqsəd beyni simulyasiya etmək yox, onun 
haqqında daha çox öyrənmək və bu prosesi sürət¬ 
ləndirmək üçün yeni metodlar ərsəyə gətirməkdir. 
Hədəf isə, əhali get-gedə qocaldığından daha da çox 
geniş vüsət almağa başlayan nevroloji və psixiatrik 
xəstəliklərə tezliklə çarə tapa bilməkdir. Dövlət 
səviyyəsində bu layihənin dəstəklənməsinin əsas 
məqsədi ABŞ-ı günün birində bu sahədə lider döv¬ 
lətə çevirməkdir. 

BRAİN təşəbbüsü çərçivəsində əldə olunan 
məlumatların sonradan bir araya necə gətiriləcə¬ 
yi hələ bir az müəmmalı qalsa da, Human Brain 
layihəsi ilə müqayisədə amerikalı layihənin idarə 
olunması daha effektivdir, daha çox neyroelm tə¬ 
dqiqatçısının əməyi və fikrinə əsaslanır. Lakin 
hər iki layihənin gələcəyinin çox müəmmalı ol¬ 
masından və tamamlanması üçün bundan sonra 
hələ xeyli iş görülməli olduğuna görə bu layihələr 

barədə daha da çox dərinə getməyəcəyəm. Ondan¬ 
sa, nisbətən kiçik layihə olan və ilkin versiyası bu 
yaxınlarda tamamlanmış olan Blue Brain layihə¬ 
sinə nəzər salacağıq. 

Blue Brain layihəsinin birinci fazasında siçovul 
beynində somatik hissiyat (toxunuş, temperatur 
və s.) korteksinin (ing. somatosensory cortex) kiçik 
bir hissəsi kompüterdə qurulacaqdı. Bunun üçün 
isə Markram laboratoriyası bir neçə neyronu, ney- 
ronlardakı müxtəlif iyon kanallarının miqdarını və 
neyronlarm arasındakı sinaptik əlaqələri eyni anda 
izləyə biləcək elektrofizioloji metodlar ərsəyə 
gətirmişdilər (SuperRəşad MQ №ı). Bu metodlar¬ 
la onlar hissiyat korteksində minlərlə neyronun 
elektrik potensialını ölçə, onlardakı elektrik kanal¬ 
larını xarakterizə eləmişdirlər. 

(Bundan sonra yazının ortasında qəliz, amma 
maraqlı şeylərlə rastlaşdıqda həmin mövhümü biz¬ 
lərə izah etsin deyə SuperRəşada müraciət edəcə¬ 
yik. İndi də, elektrofiziologiya barədə daha ətraflı 
məlumatlanmaq üçün SuperRəşad köməyimizə 
yetəcək.) 

Sonradan elektron mikroskopu ilə həmin ney- 
ronlarm anatomik quruluşları analiz olunacaq 
və üç ölçülü (3D) formatda kompüterdə yenidən 
qurulacaqdı. 3D anatomik quruluşa daha əvvəl 
sadaladığım elektrofiziloji məlumatları da əlavə 
etdikdə beynin neyronal quruluşu (yardımçı qlia 
hüceyrələri və damarlanmanı ehtiva etmədən) 
əldə ediləcəkdi. Kompüterdə yenidən qurulacaq, 
ya da rekonstruksiya ediləcək beyin hissəsi isə la¬ 
yihənin adma uyğun olaraq Blue Column (az. mavi 
sütun) adlandırılmışdır. Blue Column təxminən 20 
- 35 min neyrona sahib, 0.5 mm diametr və 1.5 mm 
hündürlükdə silindrşəkilli beyin hissəsi olacaqdı. 


SuperRəşad Məlumat Qutusu 


Elektrofiziologiya: Patch clamp 

Hüceyrələrin səthində ion (elektrik yüklü bir¬ 
ləşmələr) axınına və dolayısıyla hüceyrədə elekt¬ 
rik potensialının dəyişməsinə səbəb olan xüsusi 
ion kanalları var. Patch clamp metodu istifadəsin¬ 
dən asılı olaraq hüceyrədə elektrik potensialını və 
yaxud da elektrik axımını sabit saxlamağa imkan 
verir. Bu isə öz növbəsində, hüceyrədə bir və ya bir 
neçə ion kanalının səbəb olduğu ion axınını öy¬ 
rənmək, həmin kanalları xarakterizə etmək üçün 
işə yarayır. İndi isə qısaca bunun necə baş tutduğu¬ 
na baxaq. Patch clamp üçün, içi məhlul dolu şüşə 
mikropipet hüceyrənin səthinə yerləşdirilir (Şəkil 
SRMQı.). Mikropipetin içindəki məhlulda hücey¬ 
rə üçün gərəkli ionlar, həm də müsbət yüklü gü¬ 
müş iyonları (Ag + ) və gümüş tel olur. Misal üçün, 
hüceyrənin səthindəki kanallar açılıb hüceyrənin 
içinə müsbət yüklü ionlar (məsələn Na + ) hərəkət 
etdikdə mikropipetin içindəki məhlulda müsbət 
yük sayı azalır. Bunu kompensasiya etmək üçün 
gümüş teldən müsbət yüklü Ag + ionları ayrılır və 
məhlula qarışır. İon miqdarındakı bu ani dəyişik¬ 
liklər gümüş teldə eletrik axınına səbəb olur. Xü¬ 
susi gücləndirici vasitəsilə həmin pikoamper (10 12 
A) miqyasmdakı elektrik axınları gücləndirilir və 
analiz edilə bilən siqnala çevrilir. Nəticə etibarilə, 
tədqiqatçı elektrik axımmdakı bu dəyişiklikləri 
izləyərək, hüceyrə səthindəki kanalları müşahidə 
edə bilir. 

Nümunə üçün, Şəkil SRMQ 2-də hüceyrənin vol- 
tajma edilən dəyişikliklə Na + kanalında olan elekt¬ 
rik axımının necə dəyişdiyi göstərilmişdir. Müsbət 
potensialda hüceyrə səthindəki Na + kanalı açılır, 
Na + hüceyrənin içinə daxil olur və biz bunu elekt¬ 
rik axımı qrafikində içəri doğru olan müsbət axım 
olaraq görürük. Bu metod, 80-ci illərin əvvəlində 
Almaniyanın Göttingen Universitetində Erwin 

Rezistor 



Şəkil SRMQı. Patch clamp metodunun bəsit diaqramı (Le- 
ica Microsystems) 


Neher və Bert Sakmann tərəfindən yaradılmış və 
hər ikisinə 1991-ci ildə Nobel mükafatı qazandır¬ 
mışdır. Qeyd etmək lazımdır ki, Henry Markram 
xeyli müddət Bert Sakmann’m Heidelberg’dəki la¬ 
boratoriyasında işləmiş və patch clamp metodunu 
inkişaf elətdirərək iki və daha artıq hüceyrənin bu 
metodla eyni anda müşahidə olunması praktikası¬ 
nı ərsəyə gətirmişdir. 


Blue Brain layihəsinin ilkin mərhələsinin nə¬ 
ticələri Ce//jurnalında 2015-ci ilin oktyabr ayında 
dərc edildi (4). Bu məqalə siçovul beyninin 0.29 
mm 3 həcmli və -31,000 neyrondan ibarət çox cüzi 
bir hissəsinin kompüterdə rekonstruksiya olunma 
prosesini mərhələli şəkildə təsvir edir. Bütöv siço¬ 
vul beyninin təxmini 1,200 mm 3 olduğunu nəzərə 
alsaq, rekonstruksiyası 9 il çəkən çox kiçik həcmli 
beyin parçası Human Brain layihəsinin nə qədər 
uğurlu ola biləcəyi haqda məndə şübhələr oyadır. 
Lakin, beynin kiçik də olsa bir hissəsinin kompü¬ 
terdə simulyası maraqlıdır və gəlin bu prosesin 
mərhələlərinə nəzər salaq. Markram və digərləri 
Cell jurnalında dərc olunan məqalədə 5 mərhələ¬ 
li rekonstruksiya prosesini olduqca detallı təsvir 
edirlər. Mən burada həmin mərhələlərin sadəcə 
nədən ibarət olduğunu sadalayacağam. 

Birinci mərhələdə, beyin parçasını əmələ gə¬ 
tirən hüceyrə toplusunun morfologiyası analiz olu¬ 
nur. Bunun üçün korteksin hər qatma aid yüzlərlə 
neyronun morfologiyası elektron mikroskopundan 


Voltaj 


l 



Voltaj ın 
artırılması 



т 

50 mV 

1 



ion kanallarr—► -*—► -- 

bağlı açıq qeyri-aktiv 


Müsbət potensialda Na+ 
kanalı açılır, Na+ hüceyrənin 
içinə daxil olur və biz bunu 
elektrik axımı qrafikində içəri 
doğru olan müsbət axım 
olaraq görürük 


Şəkil SRMQz. Patch clamp ilə iyon axınlarının öyrənilməsi, (mənbə: Memorial Universiteti) 

əldə edilən data əsasında xüsusi proqram vasitəsilə 
kompüterdə rekonstruksiya olunur. Korteksin hər 
qatının özünəməxsus neyron növləri var və ana¬ 
liz olunan neyronlarm morfoloji sinifləndirməsi 
aparılır. Qeyd etmək vacibdir ki, 31 min neyronluq 
beyin parçasının yenidən qurulmasında heç də hər 
bir neyron elektron mikroskopu ilə görüntülənmə- 
yib. Kiçik bir neyron populyasiyası analiz olunur 
və həmin analiz əsasında kompüter alqoritmləri 
31,000 neyronluq model qurur. Məqaləyə əsasən 
korteksdə toplam 5 5 növ fərqli morfologiyada ney¬ 
ron aşkarlanıb. İkinci mərhələdə, həmin alqoritm 
bütün morfoloji növlərin korteksin fərqli qatlarm- 
dakı sıxlığını, hansı digər morfoloji neyron növlə¬ 
rdə əlaqədə olduğunu statistik olaraq nəzərə alır 
və analiz olunan təxmini 2,000 neyron əsasında 
daha böyük modeli qurur. Lakin, həmin model¬ 
də hələki ancaq neyronlar fərqli korteks qatlarına 
yerləşdirilmiş haldadırlar və onların bir-biriləri ilə 
hansı nöqtədə əlaqədə olduqları bilinmir. Neyron- 
ları bir-birbirinə calamaq üçün yenə də analiz olu¬ 
nan kiçik sayıda neyrona müraciət olunur. Neyron 
növlərin öz aralarında hansı nöqtələrdə əlaqə qur¬ 
maq ehtimallarının daha çox olduğu müşahidə olu¬ 
nur. Neyronlarm əlaqə qurduğu yerlər həm elekt- 
rofizioloji olaraq, həm elektron mikroskopu ilə 
təsdiqlənir. Əldə olunan sinaptik əlaqəlilik “qay¬ 
dalarına” əsasən, üçüncü mərhələdə alqoritm kor- 
teksə düzülmüş neyronları bir-birilə əlaqələndir¬ 
məyə başlayır. Bu mərhələdən sonra artıq, bütün 
neyronlar statistik olaraq beyində olduğuna bənzər 
şəkildə əlaqəlidirlər. Lakin, neyronlarm təsnifatı 
heç də sadəcə onların fərqli morfologiyalarından 
ibarət deyil. Neyronlar həm də hərəkət potensialı 
dinamikalarına görə fərqlənirlər. (Hərəkət poten¬ 
sialı barədə ətraflı məlumatlanmaq üçün jurnalın 
ikinci sayında Ərtoğrul Alışbəylinin “Neyronlarm 
dili” yazısına baxa bilərsiniz (5).) Oxşar morfologi¬ 
yaya sahib iki neyronun fərqli aktivləşmə ritmi ola 
bilər ki, bu da neyronlarm elektro-morfoloji təsni¬ 
fatını vacib qılır. Dördüncü mərhələdə, alqoritmdə 


hər bir neyronun hansı ritmə uyğun aktivləşməli 
olduğu kodlaşdırdın Axırıncı, beşinci mərhələdə, 
isə neyronlarm əlaqə qurduğu nöqtələrdə sinapsla- 
nn növləri qeyd olunur. Heç də hər sinaps növbəti 
neyronu aktivləşdirmək funksiyası daşımır. Sinap- 
sm funksiyası neyronun sinaptik boşluğa hansı 
neyromodulyatoru 1 ifraz etməsi və bu siqnalı qə¬ 
bul edən neyronun hüceyrə membranmda (post-si- 
naptik quruluş) yerləşən ion kanallarından asılı¬ 
dır. Ümumi götürəndə, korteksdə “aktivləşdirici” 2 
neyromodulyator asetilxolin (AX, ing. acetylcholine), 
inhibisiya neyromodulyatoru isə qamma-aminobu- 
tirik turşudur (QABT, ing. gamma-aminobutyric acid). 
Bundan əlavə, sinapslar güclərinə görə fərqlənir¬ 
lər. Siqnalı göndərən neyron eyni sinapsda bir və 
ya bir neçə neyrona neyromodulyator çatdıra bilər. 
Bu parametrləri elektrofizioloji metodlarla öyrən¬ 
mək mümkündür, lakin bir neçə neyronun siqnal 
ötürmə dinamikasını eyni anda “izləmək” gərəkdir 
bunun üçün. Minlərlə fərqli elektrik və morfoloji 
fərqlilikləri olan neyronlarm arasındakı sinapsla- 
nn da növləri qurulan korteks modelinə əlavə olu¬ 
nandan sonra Markramm kiçik modeli tamamlan¬ 
mış olur. 

Bəs, milyonlarla maddi vəsait, bir neçə laborato¬ 
riya və onlarla insanın üzərində işlədiyi bu model 
nəyə yaradı? Cell jurnalmdakı məqalədə Markram 
və digərləri əvvəllər canlı heyvanların və ya beyin 
dilimlərin üzərində aparılan təcrübələri simul- 
yasiya etdikləri beyin paçasında təqlid etməyə ça¬ 
lışıblar (4). İlk olaraq, rekonstruksiya edilmiş ney- 
ronlardakı spontan aktivlik əvvəlki müşahidələrlə 
üst-üstə düşüb. Onların nəticələrinə əsasən beynin 
rəqəmsal simlulyasiyası üzərində aparılan əvvəlki 


1 Neyromodulyator— bir neyrondan digərinə siqnal 
ötürülməsi üçün sinapsda ifraz edilən maddədir. 

2 Aktivləşmə siqnalı qəbul edən neyronda hərəkət potensi¬ 
alı miqdarının statistik olaraq artmasına, inhibisiya isə bunun 
əksinə deyilir. 




eksperimentlərdən alman nəticələri təsdiqləyir. 
Simulyasiya üzərində aparılmış ilk həqiqi ekspe¬ 
rimentdə siçovulların bığları ilə hissetməsində iki 
fərqli nöqtədə toxunuşu bir birindən necə ayırd 
olunduğu neyronal səviyyədə öyrənməyə çalışıb¬ 
lar və məlum olub ki, qonşu neyronlar 0.150 mm-ə 
qədər aralıqda olan toxunuşları iki fərqli toxunuş 
kimi ayırd edə bilirlər. Rekonstruksiya edilmiş kor- 
teks parçası elmi məqsədlə istifadə olunması üçün 
hamıya açıqdır və tədqiqatçılar öz eksperimentləri¬ 
ni dizayn edə bilərlər ( https://bbp.epfl.ch/nmc-por- 
tal/welcome ). 

Bu nəticələrə baxmayaraq, bir çox tədqiqatçılar 
Blue Brain və Human Brain layihələrini tənqid edir¬ 
lər. Tənqidin əsas elementi olaraq isə bu layihələ¬ 
rin üzə çıxara biləcəyi elmi məqamların çox sadə 
olması və həmin nəticələr üçün bu qədər kompü¬ 
ter gücü, enerji və maddi resurs tələb edən qəliz 
eksperimental metoda ehtiyac olmaması göstərilir. 
Məsələn, Blue Brain layihəsinin ilkin nəticələrinin 
açıqlanmasından daha əvvəl, 2012-ci ildə Kanada¬ 
nın Waterloo Universitetində Chris Eliasmith 2.5 
milyon virtual neyrona sahib Spaun adlandırdığı 
beyin alqoritmini ərsəyə gətirmişdir (6). Spaun 8 
fərqli çox bəsit məntiq tələb edən tapşırığın öhdə¬ 
sindən gələ bilir. Məsələn, ekranda Spaun’a sıra ilə 
1,2,3,4, 5,6, 7 göstərilir, daha sonra 3,4 və “?” gəldi¬ 
yində, Spaun fiziki olaraq yazmağı bacaran qolu ilə 
qarşısındakı platformaya 5 rəqəmini yazır. Başqa 
bir tapşırıqda isə, Spaun ona göstərilən rəqəmləri¬ 
ni sırasını yadda saxlayır və sual işarəsi gördükdə 
həmin sıranı yazmağa başlayır. Spaun modelinin 
anamotik arxitekturası (Şəkil. 4) elmi ədəbiyyatda 
mövcud olan beyin anatomiyası haqqında bilgilərə 
dayanır. Bu modeldə beynin ən bəsit və fundamen¬ 
tal neyronal qrupları rekonstruksiya edilmişdir. 

Görmə sistemindəki iyerarxik neyronal quru¬ 
luş, ekrandan aldığı məlumatı müəyyən hərəkət 


potensialı ritminə (ing. pattem ) çevirir. Daha sonra, 
bu hərəkət potensialları ön beyin strukturlarında 
emal edilir, yaxud da işlək yaddaşda (ing. working 
тетоту ) saxlanılır. Nəhayət, hesablamaların nə¬ 
ticəsində hərhansı qərar alındıqda hərəki korteks 
alman qərara uyğun fiziki qolu hərəkət etdirərək 
nəticəni yazır. Maraqlısı odur ki, Spaun’un yuxarı¬ 
dakı tipdə məntiq testlərində göstərdiyi uğur faizi 
(88%) ortalama insanların göstərdiyi nəticə (89%) 
ilə çox oxşardır. Spaun modelinin ən böyük uğuru 
isə heç də bu məntiq testlərini həll etməkdə deyil; 
hər bir tapşırığı ayrılıqda həll edəcək model düzəlt¬ 
mək əlbəttə çox bəsit olardı. Burada önəmli olan 
məsələ, insan beyninin ən fundamental hissələri¬ 
nin 3 simulyasiyasmm artıq müəyyən tapşırıqları 
həll edə bilməsidir. Daha bir vacib məqam isə, eyni 
arxitekturanın 8 fərqli tapşırığı yerinə yetirə bilmə¬ 
sidir. Yəni, Spaun modelinin qarşısına çıxan tapşırı¬ 
ğın nə olduğunu “anlamaq” və onu həll etmək ba¬ 
carığı var. Bu isə artıq kodlaşdırılmış tapşırıq yerinə 
yetirmə funksiyası yox, ilkin intellekt formasının 
əmələ gəlməsindən xəbər verir. 

Bu və digər metodoloji baxımdan daha bəsit 
amma beynin işləyişi haqqında bizə nələrisə öy¬ 
rədə biləcək layihələrin fonunda, Human Brain 
layihəsi neyroelm icmasında böyük fikir ayrılıqları 
yaradıb (7). Markramm ideyasını dəstəkləyən Eric 
Kandel, Rafael Yuste, Christof Koch və s. bir çox nü¬ 
fuzlu neyroelm adamları və təbii ki, layihəni maddi 
olaraq dəstəkləyən Avropa siyasətçiləri olsa da (8), 
böyük bir qisim də Human Brain layihəsinin uğur¬ 
suzluqla nəticələnəcəyini ön görürlər. Uğursuzluq 
dedikdə isə nəticənin gözləntinin çox-çox altında 
olacağı düşünülür. 

Mənim fikrimi öyrənmək istəsəniz deyərdim 
ki, əslində, beyni simulyasiya ideyası özü-özlüyün¬ 
də çox xoşuma gəlir, buna görə də bu yazını yazmaq 


3 Alqoritmin müəyyən bəsit funksiyalara sahib ola bilməsi 
üçün heç də bütöv beynin simulyasiyasma ehtiyac yoxdur. 

Şəkil 4. Spaun alqoritmi beynin neyronal şəbəkəsini anatomik bilgilərə əsasən təqlid edir, [(mənbə: (6)] 


qərarına gəlmişəm. Lakin, təəssüf ki, beyni olduğu 
kimi detallı qurmaq qeyri-mümkündür. Blue Bra- 
in layihəsi heç də hər neyronu elektron miskropu 
ilə incələyib onun hansı digər neyronlara bağlan¬ 
dığına baxa bilməyib. Onlar sadəcə mümkün olan 
kiçik bir populyasiyanı analiz edib statistik olaraq 
real beyinə yaxın bir strukturun modelini qurub¬ 
lar. Ümumiyyətlə, elektron mikroskopu dərslərim¬ 
də mənə verilən məlumata əsasən, indiyə qədər 
elektron mikroskopiyası ilə analiz olunan bioloji 
nümunələrin həcmi heç 1 mL belə deyil. Yəni, in¬ 
san beyninin qəlizliyi bir yana, həcmi də indiyə 
qədər analiz olunmuş toxumalarla eyni miqyasda 
deyil. Lakin, hər nə qədər çətin olsa da bütöv bey¬ 
ni yenidən qurmaq ona görə maraqlıdır ki, bu, bizə 
şüur, intellekt və s. digər bioloji baxımdan başa 
düşmədiyimiz mövhumların beyində necə əmələ 
gəldiyini açıqlaya bilər. Bundan əlavə, inanıram 


ki, simulyasiya edilmiş beynin şüura sahib ola bil¬ 
məsi üçün beynin eynisi olması şərtdir. Yəni, kiçik 
bir neyron qrupunu analiz edib, müxtəlif statistika 
“oyunları” ilə beyin qurmağı heç də beynin realis¬ 
tik modeli hesab etmirəm. Təbii ki, tamamlandığı 
təqdirdə, müəyyən nisbətən bəsit orqanizasiyası 
olan beyin strukturlarının öyrənilməsində vacib 
açılmalar edəcək bu layihə. Həmin məlumatların 
öyrənilməsi üçün isə 1 milyardlıq maddi vəsait və 
ən əsası 20 il müddətinə davam edən enerji sərfi¬ 
nin nə qədər doğru olduğuna isə əmin deyiləm. 

ŞÜUR VƏ ONUN TƏKAMÜLÜ 

Tural Alekberli 


İnsanın özünə, yaşayışına, ətrafına, digər şəxs¬ 
lərə, bir bütün olaraq içində yaşadığı dünyaya bağlı 
fərqindəliyi, yaşanan təcrübələrdən yaranan özü¬ 
nün fərqində olma (ing: self-consciousness) hissinə 
qısaca şüur demək mümkündür. İnsan davranışla¬ 
rının təməli şüur ilə birbaşa bağlıdır. Amma onu 
da qeyd etmək lazımdır ki, insan davranışlarının 
hamısını şüur idarə etmir, burada psixoanalizin ba¬ 
nisi Sigmund Freud’un sturuktural modelinə nəzər 
yetirsək, məncə, yerinə düşərdi. Freud’un, psixik 
aparatın 3 əsas hissəsi adlandırdığı id, eqo və supe- 
reqo əslində tam da şüur, şüur öncəsi və şüuraltı 
adlandırdığımız hissələrin birləşməsi ilə əmələ 
gəlir (1). 

İd- qısaca desək, hərbir insanda doğuşdan var 
olan instinktləri, yəni, yemək, hərhansı həzz verici 
bir şeyi arzulamaq, cinsi istəklər kimi bir çox təməl 
instinktiv hissi ifadə edir və şüuraltmm bir hissəsi 
hesab edilir. 

Eqo- qısaca desək, hal hazırki reallığı, icra olu¬ 
nan hərəkətləri, verilən qərarları ifadə edir və şüur 
öncəsinin bir hissəsi hesab edilir. 

Supereqo-isə qısaca bütün qanunları, insanın 
həyatmdaki vacib prinsipləri, yaşadığı ölkənin 
konstitusiyasını, inandığı dinin qanunlarını, ailə¬ 
sinin ənənələrini, yaşadığı mühitin ənənələrini 
ifadə edir və şüuraltmm bir hissəsi hesab edilir (2). 

Freud’un bu strukturuna görə, insan çox vaxt 
id ilə arzulayır və supereqo ilə bu arzularına qarşı 
çıxmağa çalışır; nəticədə, ortaq yol tapan eqo ilə bir 
hərəkət icra edir. 


Şüur 



SUPEREQO 


İD 

Şüur altı 


Bu buzdağı bənzətməsi bir çox elmi məqalədə Freud struk¬ 
turunun izahı üçün istifadə edilmişdir. 

Bu savaş isə çox vaxt şüuraltmda meydana gəldi¬ 
yi üçün insan sadəcə hərəkəti icra edir və bu, onda 
sadəcə baş ağrısı vəya təşviş (ing. anxiety) olaraq 
büruzə verir. Məsələn, bəzi insanlar yanlarından 
keçən bir xanımın qısa ətəyinə diqqətlə baxır, bə¬ 
ziləri isə yox. Bunu qeyd etdiyimiz struktura görə 
izah etməyə çalışsaq, baxmayan şəxsin instinktlə- 
rinə qarşı dirənən hansısa şüuraltı qanunlarının 
üstün gəldiyini, həmçinin, digər şəxsin isə ins- 
tinktlərinin üstün gəldiyini deyə bilərik. Əslində, 
hər sadə hərəkətinin arxasında bu id-supergo sa¬ 
vaşı dayanan insanların xarakteri də böyük ölçüdə 
bununla müəyyənləşir. Ailənin sosio-psixolojik 
vəziyyəti, yetiştirilmə tərzi, inacları və ənənələri, 
böyüdüyü mühit və o mühitin qanunları, məktəb 

dövrü və bir çox amillər uşaqlarımızın xarakterinin və hərəkətləri¬ 
nin formalaşmasında, məhz bu səbəblərlə, böyük rol oynayır. 

Həyatımız üçün bu qədər dəyərli bir mövzunu araşdırmaq və daha 
da dərindən anlamağa çalışmaq uzun illərdir elm adamlarının diqqə¬ 
tindədir. Şüuru araşdırarkən qarşımıza çıxan ilk sual isə onun mexa¬ 
nizmidir ki, bu da onu araşdıranlar arasında fərqli fikirlərin meydana 
gəlməsinə səbəb olub. 

Gottfried Wilhelm Leibniz Monadologiya və Fəlsəfənin Əsasları 
(ing. Monadology and other Philosophical Essays) adlı kitabında verdiyi 
bir misal ilə şüurun sadələşdirilə bilməyəcəyini və bir bütün olaraq 
araşdırılmalı olan bir mövzu olduğunu bu ifadələrlə dilə gətirib- “Dü¬ 
şünən və şüuru olan bir robot düzəltdiyimizi fərz edək və bu robotu 
o qədər böyük düzəltdiyimizi düşünək ki, içində rahatlıqla gəzinə 
bilək (3). Bu halda, biz sadəcə bir birini hərəkətə gətirən dəmir par¬ 
çalarını, təməl maddələri görəcəyik və bu maddələrin necə düşündü¬ 
yünü anlaya bilməyəcəyik. Bu isə o deməkdir ki, şüuru nə robotda nə 
də dəmir hissəciklərində axtarmamalıyıq” 

Bu sadələşdirilməzlik teoriyası mənim düşüncəmə görə şüurun 
qapısını neyroelmə (neuro Science) də, təkamülə də bağlayır. Şüurun 
qapısı neyroelmə ona görə bağlanır ki, özü maddi bir təbiətin parçası 
olan neyronlardan maddədən üstün birşeyin yaranmasını iddia et¬ 
mək mənasız olar. Təkamülə isə, ona görə bağlanır ki, bucür sadələş¬ 
dirilməyən qavramm növün həyatını və soyunu davam etdirməsinə 
yararlarını araşdıra bilmərik. 

Bu çıxılmazlıqda düşünərkən, köməyimizə Churchland’in Neyro- 
biologiya Bizə Şüur Barədə Nəsə Öyrədə Bilərmi (ing. Can Neurobio- 
logy Teach Us Anything About Consciousness) adlı əsəri gəlir(4). Church- 
land yazılarında, özünün sadələşdirməçi fikirlərinə gələn etirazların 
bir çoxunun, “bilgisizlik hər hansısa teoriyaya müsbət sübut ola bil¬ 
məz” qanununu pozduğunu iddia edib. Churchland’a görə, “Neyro- 
biyologiya şüuru açıqlaya bilməz” deyənlərin əsas problemi şüurun 
birçox özəlliklərinin açıqlanması üçün neyronlarm funksiyalarının 
çeşidləndirilməsinin mümkün olmadığını düşünmələridir və onun 
iddiasına görə, birşeyi xəyal edə bilmirsinizsə, bu onun mümkün ol¬ 
madığını göstərməz. Churchland’in bu fikirləri isə yenidən şüur araş¬ 
dırmalarını neyrobiologiya və təkamülə açır. 


Şüurun təkamülündən da¬ 
nışırıqsa, qısaca, insanın ən son 
təkamül prosesindəki yerini göz¬ 
dən keçirməliyik və şüurun in¬ 
san həyatına, o cümlədən, növün 
davamlılığına necə müsbət təsir 
etməsinə baxmalıyıq. Çox dəri¬ 
ninə enməyəcəyim bu mövzuya 
primatlar ilə başlayaq. Primatlar, 
məməlilərin bir alt qrupudur və 
təxminən 200 növü əhatə edən 
bir sinifdir. İlk primatlarm dün¬ 
ya üzərində 65 milyon il əvvəl 
ortaya çıxdıqları düşünülməkdə¬ 
dir. Biz, yəni insanlar, bu sinifin 
içində köhnə dünya meymun¬ 
ları qrupuna üzvük. Bu qrupun 
içində bizə ən yaxın olan növlər, 
insanabənzər meymunlar olaraq 
da adlandırılan oranqutanlar, 
şimpanzelər, qorillalar və bono- 
bolardır. İnsanın ataları da içində 
olmaqla, insanabənzər meymun¬ 
lar ilə köhnə dünya meymunları 
arasındakı taksonomik ayırımm 
30 milyon il əvvəl olduğu təxmin 
edilməkdədir (5). Təxminən, 6 
milyon il əvvəl, bir qrup insana¬ 
bənzər meymunun şimpanze və 
bonoboları meydana gətirəcək 
təkamül xəttindən uzaqlaşdı¬ 
ğını, 5.5 milyon il əvvəl isə, Af¬ 
rikada Australopithecus adı ve¬ 
rilən, iki ayağı üzərində gəzən, 
əllərindən kömək alan, beyin 
böyüklüyü meymunlarmkina 
yaxın olan bir cinsin ortaya çıx¬ 
dığını bilirik (6). Sonra, yaşanan 
iqlim dəyişiklikləri, dünyanın 
soyuması və ağaclıq bölgələrin 

azalması ilə düzlüklərdə (savan- 
na) yaşayan Homo cinsi ortaya 
çıxır. Bu cinsin ən məşhur növ¬ 
lərindən Homo erectus, ot yeyən 
Australopithecus’dan fərqli ola¬ 
raq həm ət, həm də ot ilə qida¬ 
lanaraq müasir insana olduqca 
bənzəyir. Ət ilə qidalanması bu 
növə beyin inkişafı baxımından 
ciddi bir üstünlük təmin edir. 
Bizim cinsimizin, yəni Homo 
sapiens’in ortaya çıxış tarixi və 
məkanı mövzusunda müxtəlif 
təxminlər var. Bunlardan ilkinə 
görə, Homo sapiens ilk olaraq Af¬ 
rikada, 200 - 300 min il əvvəl or¬ 
taya çıxdı və köç dalğalarıyla yer 
üzünə yayıldı. Bu teoriya, yəni, 
Afrikadan çıxış teoriyası, genetik 
məlumatlara daha uyğun görü¬ 
nür. Mitoxondrial DNT sekan- 
smdakı bənzərlik və fərqliliklər 
əsas alınaraq edilən bir araşdır¬ 
maya görə (7), Afrikada yaşayan 
soydaşlarımızdakı genetik çeşid- 
lilik digər qitələrə yayılan soy- 
daşlarımızdakı fərqliləşmədən 
daha çoxdur, yəni, Homo sapiens, 
Afrikada, digər qitələrə nəzərən, 
daha uzun müddətdir ki yaşayır. 

Primat təkamülünün əhə¬ 
miyyətli fərqləndirici nöqtələ¬ 
rindən biri, heç şübhəsiz ki, 
beynin böyüməsidir. Beynin bö¬ 
yüməsi eyni zamanda əvvəldən 
sahib olunmayan funksiyaların 
ortaya çıxmasına və ya mövcud 
funksiyaların fəaliyyətinin art¬ 
masına yol açır. İnsanda yüksək 


həddə çatan bu meyl əslində «in¬ 
kişaf etmişliyin ölçüsü nədir?» 
sualını da soruşmağa məcbur 
edir. İnkişaf etmişlik ölçümü¬ 
zün beyindəki təzahürünün heç 
də beynin ölçüsü olmadığı çox 
açıqdır, çünki, bunu qəbul etdi¬ 
yimiz təqdirdə, insan beyninin 
təxminən 4 qatı böyüklüyündə 
bir beynə sahib olan Afrika fili¬ 
nin insandan daha inkişaf etmiş 
idrak funksiyalarına sahib ol¬ 
duğunu iddia etməyimiz lazım 
gəlir. Bunun yerinə, nisbi beyin 
böyüklüyünü, yəni, beyin-bədən 
nisbətini istifadə edə bilərik. La¬ 
kin, bu ölçüyə görə də siçanın 
- 10% -lik nisbi böyüklüklə in¬ 
sandan (% 2) daha inkişaf etmiş 
olmasını gözləməliydik (5). Qə¬ 
ribə sayıla biləcək bu nəticələr 
qarşısında köməyimizə, neyron 
şəbəkəsindəki sinaps sayı çatır. 
İnsan beyninin korteks deyilən 
bölgəsindəki neyronlar arasında 
təxminən 10 15 ile 5x10 15 sinaps 
var. Bu rəqəm siçanmkinin təx¬ 
minən 10 min qatı qədər dir və 
məhz bu parametri “inkişaf et¬ 
mişliyin ölçüsü” olaraq qəbul 
edə bilərik. 

Primat təkamülündə bir di¬ 
gər əhəmiyyətli inkişaf da, əllər¬ 
də, gözlərdə və üz əzələlərində 
müşahidə olunur. Gomez’in fik¬ 
rinə görə: “Əlin vəziyyəti pri¬ 
mat sinifinin əhəmiyyətli bir 
xüsusiyyətini göstərir: primatlar 
lazım olduğundan daha çox pro- 


fessionallaşmamaq mövzusunda 
professionallaşmışdır!” (8). Yəni, 
primatlarm müxtəlif orqanları, 
xüsusilə, beyin, əl və gözləri bir¬ 
dən çox funksiyası yerinə gətirə 
biləcək şəkildə təkamül keçir¬ 
miş görünürlər. Primatlarm ən 
maraqlı xüsusiyyətlərindən biri 
də, önə doğru baxan gözləridir. 
Bu sayədə iki gözdən gələn mə¬ 
lumatı birləşdirib dünyanın üç 
ölçülü prizmasına sahib ola bi¬ 
lirlər. Rəngli görməklə birləşdir¬ 
sək, bu qabiliyyət, heç şübhəsiz, 
böyük üstünlüklər təmin edir. 

Dərinlik hissi sayəsində ağac¬ 
lar üzərində rahatlıqla yollarını 
tapan primatlar rəngli görmə 
sayəsində yetkinləşmiş meyvələ¬ 
ri yarpaqların arasında rahatlıqla 
seçebilir və onları əldə edə bilir¬ 
dilər (9). Primatlarm əlləri də bu 
funksional zənginlikdən payını 
alır. Dərinliyinə görə, obyektlər 
bir çox fərqli şəkildə manipulya- 
siya edilə bilir. Bu da primatlara 
ətrafları haqqında fərqli forma¬ 
larda (vizual və toxunma) məlu¬ 
mat təmin edir və mümkün qə¬ 
dər obyektiv və əhatəli bir dünya 
dizaynına sahib olmalarına im¬ 
kan verir. Yaxşı, şüur faktı, yalnız, 
“dünya haqqında məlumat sa¬ 
hibi olmağa” sadələşdirilə bilər 
mi? Biz insanlar özümüzə “mən” 
deyə xitab edə bilən yeganə var¬ 
lıqlarıq. Hər düşüncəmizə “mən” 
düşüncəsinin yoldaşlıq etməsini, 
bizi bütün dünyadan ayırd edən 

bir xüsusiyyət kimi görməyə me- 
yilliyik. Görəsən yaxın qohumu¬ 
muz olan, ya da ağıllı olduqlarını 
fərz edilən heyvanların özləri 
haqqında nə düşündüklərini bilə 
bilərikmi? 

Aynada özünü tanıma, ayna¬ 
ya baxaraq əylənmə və özünü 
araşdırma şimpanzelərin təcrübi 
olaraq göstərilmiş bir qabiliyyət¬ 
dir (ıo). Bu qabiliyyətin varlığını 
sübut etmək üçün, anesteziya ve¬ 
rilərək yatırdılan şimpanzelərin 
alınlarına boya çəkilmiş, sonra, 
oyanan şimpanzelər ayna qarşı¬ 
sına oturdulmuşdur. Bu şimpan¬ 
zelər almlarmdaki boyanı dərhal 
fərq edib silməyə başlamışlar. Bu 
qabiliyyətin fillərdə, delfinlərdə 
və orangutanlarda da müşahidə 
olunduğu bildirilmişdir. Əslin¬ 
də böyük ölçüdə ictimai olan 
bu canlılarda belə bir qabiliyyə¬ 
ti görməyimiz çox da təəccüblü 
görünmür, amma, özünü tanıma 
mövzusu mənlik və şüurun tə¬ 
kamülündə xüsusi yeri olan bir 
mövzudur. Primatlarm əhəmiy¬ 
yətli fiziki xüsusiyyətlərindən 
biri də üz əzələlərinin inkişafı¬ 
dır. Quşlarda və sürünənlərdə 
boynun kənarını keçməyən üz 
əzələləri primat üzünün hamı¬ 
sını örtür. Bu əzələlər vasitəsilə 
primat şəxsiyyətini, duyğularını 
və fokuslandığı obyektləri digər 
primatlara ifadə edə bilir. Bu 
qabiliyyətin ortaya çıxması və 
indiyə qədər davam etdirilmiş 


olması primatlarm ictimai həyatının gətirdiyi ehtiyaclar haqqında 
bilgilər verir. 

Qrup halında yaşayan bir primat üçün ən əhəmiyyətli qabiliy¬ 
yətlərdən biri qrup üzvlərini tanımaqdır. Bu tanıma fiziki gücü, yaşı 
hesablayaraq ünsiyyət qurmağı, bununla yanaşı, ictimai iyerarxiyanı 
başa düşməyi də tələb edir. Bir primat yemək tapmağın çətin olduğu¬ 
nu və tapdığını qrupdaki üst rütbəli üzvlərlə paylaşmaq lazım oldu¬ 
ğunu bildiyindən, bəzən, həmin üst rütbəliləri aldatmağın yollarını 
da tapmalıdır. 

Şimpanzelərdə və babunlarda, bu növ aldatma davranışları müşa¬ 
hidə edilmişdir (Marian, 1998). Əslində şüurun və şüur kimi yüksək 
səviyyədəki idrak imkanlarının ictimailəşmə ilə əlaqədar olduğunu 
göstərən başqa məlumatlar da vardır. Əks edilmiş düşünmə (ing: ref- 
lexive thinking), başqa bir deyişlə, öz düşüncələrimiz üzərində düşün¬ 
mə - qabiliyyətinin maddi bir vasitəni istifadə etməkdən daha çox 
digər fərdləri vasitə olaraq istifadə etmək nəticəsində yarandığını 
müdafiə edən Radu Boğdan, delfinlərdə vasitələrdən istifadə etmə¬ 
nin mövcud olmamasına baxmayaraq, inkişaf etmiş bir ünsiyyət və 
aynada özünü tanıma qabiliyyəti olması tezisini dəstəklədiyini iddia 
edir (12). 

Bütün bu araşdırmaların nəticələrini incələdikdə, heç də şüurun 
insanlara bəxş edilmiş ilahi bir güc və ya ruh ilə dəstəklənən, açıq¬ 
lana bilməyən bir mövhum olmadığını, əksinə, məhz elə canlıların 
təkamülü ilə şüurun təkamülünün paralel gedərək bugünkü müasir 
insan əqlinə çevrildiyini görürük. Mən də, Churchlandm “birşeyi xə¬ 
yal edə bilmirsizsə bu onun mümkün olmadığını göstərməz” fikrinə 
tam qoşularaq, onu əlavə etmək istəyirəm ki, insanoğlunun bu xə- 
yalpərəstliyi sadəcə və sadəcə elm ilə dəstəkləndiyi zaman yararlı 
olacaqdır, çünki əgər elm ilə özümüzü inkişaf etdirməsək, xəyalları¬ 
mız miflərin, dinlərin, mənbəyi olmayan inancların iddia etdiyi fan¬ 
tastik fikirlərdən heç də fərqlənməz. Həmişə elm ilə qalın ki, aydın¬ 
lığa çıxasınız... 

işığın dilemması / nərİman məmmədu 


Keçən əsrin əvvəllərində elmdə çox radikal 
dəyişikliklər baş verdi. Bunlardan insanlığı ən çox 
təəccübləndirən və təbiət haqqında bildiklərimi¬ 
zin əslində nə qədər az olduğunu bizə bir növ xatır¬ 
ladanlardan biri də “Kvant Fizikası” oldu. Kvant fi¬ 
zikası klassik fizikadakı bəzi anlayışları kökündən 
titrətdi. Əlbəttə, bu klassik fizikanın yanlış olması 
demək deyil. Sadəcə olaraq, biz öyrəndik ki, ölçülə¬ 
rin kiçik olduğu dünyada (elektronlarin, atomların 
dünyasında) klassik fizika qaydaları artıq çalışmır. 
Böyük ölçülü cisimlər üçün isə klassik fizika yenə 
də öz aktuallığını qoruyur. Kvant fizikasının nə¬ 
ticələrinin bizə qeyri-intuitiv, qəribə, bəzən ina¬ 
nılmaz gəlməsinin səbəbi isə sadədir. İnsan növü 
həmişə böyük ölçülü cisimlər ilə qarşılıqlı əlaqədə 
olub, ona görə də növümüzün beyni görə bildiyi 
cisimlərin hərəkətlərini intuitiv dərk edə bilə¬ 
cək şəkildə təkamül edib. İnsan növü elektron və 
atomlar, mikroskopik cisimlər ilə milyard illərlə 
keçmişə uzanan tarixin yalnız axırıncı bir neçə yüz 
illik qədər kiçik bir qismində tanış olub. 


Kvant Fizikasının ortaya çıxmasında ən böyük 
təkan verici və ya sual doğuran mövhum isə məhz 
işıq özü idi, daha dəqiq desək, işığın zərrəcik yoxsa 
dalğa təbiətli olması sualı idi (Şəkil ı). Bu sual klas¬ 
sik fizika qanunlarının çərçivəsində öz həllini tapa 
bilmirdi və nəhayət kvant fizikası köməyə gəldi. 

İşığın dalğa və ya zərrəcik olmasının nə demək 
olduğunu başa düşmək üçün isə ilk öncə klassik 
fizikadakı zərrə və dalğa konseptlərinin nə olduğu¬ 
na baxaq. 

KLASSİK ZƏRRƏ VƏ DALĞA ANLAYIŞLARI 

Klassik Dalğa — enerjinin maddə vasitəsilə deyil, 
aralıq mühit (ing. medium) vasitəsilə ötürülməsidir. 
Məsələn, gölməçəyə daş atarkən ətrafa yayılan dalğa¬ 
ları fikirləşək. Daşın düşdüyü nöqtədə su molekulları 
öz tarazlıq vəziyyətlərindən kənarlaşırlar, başqa sözlə 
— narahat edilirlər. Tarazlıq vəziyyətindən bu kənar- 



Şəkil ı. Işığm dalğa və alternativ zərrəcik modeli 

laşma molekullarda ani enerji artımına səbəb olur. 1 2 Bu 
enerji su mühiti (ing.medium) ilə dalğalar şəklində ətra¬ 
fa yayılmağa başlayır. Bu zaman su molekulları yalnız 
limitli şəkildə müvəqqəti periodik yerdəyişmələr edir¬ 
lər, məsələn individual bir su molekulu yuxarı və aşağı 
müəyyən məsafədə (məs. 5 cm) periodik hərəkət edir - bu 
dalğanın amplitudu adlanır, lakin dalğa su üzərində bu 
məsafədən xeyli uzaqlara (məs 500 m) yayıla bilir. Hər 
bir dalğanın özünə xas bir tezliyi mövcuddur. Bu tezlik 
qaba şəkildə desək, bir nöqtədəki su molekullannm bir 
saniyədə neçə dəfə periodik olaraq yuxarı və aşağı tul- 
lanmasıdır. Digər maraqlı nüans odur ki, dalğanın mək- 
dandakı pozisiyası dəqiq deyildir. “Bu dalğa hal-hazırda 
hansi koordinatdadır?” -sualı dalğa üçün uyğun sual de¬ 
yil, çünki dalğa müəyyən bir ərazidə yayılır və hər hansı 
bir nöqtə ilə limitlənmir. 

Klassik Zərrəcik —fiziki ölçülərə, kütləyə", еиег- 
jiyə malik olan maddə fraqmentidir. Dalğadan fərqli 
olaraq, müşahidədən sonra zərrəciyin məkandakı pozi- 
siyası haqda danışmaq mümkündür. Zərrəcik hərəkətdə 
və ya stasionar ola bilər.Zərrəcik hərəkət edərkən, dalğadan 
fərqli olaraq fiziki obyekt özü yerdəyişir və enerji birbaşa ci¬ 
simlə ötürülür. 

Şəkil ı-ə nəzər salaq. İşığın dalğa nəzəriyyəsi 
deyir ki, işıq vakuumda və ya hər hansı mühitdə 
dəyişən elektrik və maqnit sahələrinin qarşılıqlı 
bir-birinə çevrilməsinə görə yaranan elektromaqnit 
dalğasıdır. Yəni, elektrik sahəsindəki dəyişmələr 
dəyişən maqnit sahəsini, maqnit sahəsindəki də¬ 
yişmələr isə öz növbəsində dəyişən elektrik sahəsi¬ 
ni yaradır və nəticədə enerji uzaq məsafələlərə ya¬ 
yılır. Bu ideyanı ortaya atan J.C. Maxwell olmuşdu. 
0, elektromaqnetizmin əsasını təşkil edən, sonra¬ 


1 Atoma ətrafdan enerji verildikdə elektron bir orbitdən 
digərinə, nüvədən daha uzağa tullanır. Əksinə, elektron 
nüvədən uzaq orbitdən yaxın orbitə gəldikdə isə ətrafa enerji 
ötürülür. Qütb parıltısının gözəlliyi bu təbii fenomenlə bir¬ 
başa əlaqəlidir. 

2 Bəzi zərrəcikər kütləsizdirlər(məsələn, fotonlar). 


dan elmdə Maxwell tənlikləri deyə xatırlanan düs¬ 
turlarını həll edərkən, nəzəri olaraq elektromaqnit 
dalğalarının varlığını və sürətinin işıq sürəti ilə 
eyni olduğunu hesablamışdı. Gəldiyi nəticə isə işı¬ 
ğın da bu dalğalardan biri olması idi. Bundan 30 il 
sonra Heinrich Hertz təcrübi olaraq elektromaqnit 
dalğalarının varlığını təsdiq etdi, və bu kəşf radio, 
telefon, televizor və s. kimi cihazların icadına gəti¬ 
rib çıxardı. Işığm dalğa tipli xüsusiyyətləri kifayət 
qədərdir.Onlardan bəzilərinə nəzər salaq. 

Refleksiya: İşıq digər dalğalar kimi səthdən əks 
olunma xüsusiyyətinə malikdir. 

Refraksiya: İşıq bir mühitdən digərinə keçərkən 
əyilməyə məruz qalır və ya öz istiqamətini dəyişir. 
(Yəqin, su dolu stəkanın içindəki qaşığın əyilmiş 
görsənməyini müşahidə etmisiniz.) 

İnterferensiya: İki fərqli dalğa mənbəsindən 
eyni və ya yaxın tezliklərdə yayılan iki dalğanın 
görüşməsindən ortaya çıxan qanunauyğunluqdur. 
İki dalğa görüşərkən dalğaların amplitudaları ya 
toplanaraq artır, ya da bir-birilərini əks istiqamət¬ 
də tamamlayaraq azalır (bəzən sıfıra bərabər olur). 
İşıq da digər dalğalar kimi interferensiyaya uğrayır. 

İşığın zərrəcik nəzəriyyəsinə əsasən isə, işıq 
kiçik zərrəciklərin (fotonların) axmmmdan ibarət¬ 
dir və işığın intensivliyi, vahid zamanda mənbədən 
buraxılan fotonların sayı ilə düz mütənasibdir. Bu 
fikir qədim yunan alimlərinim zamanından var idi və 
bu fikiri qəbul edərək Newton, Fermat və s. bir çox 
qanunlar kəşf etmişdir, lakin Maxwellin işlərindən 
sonra işığın zərrəcik nəzəriyyəsi demək olar ki, 
çökdü. Kvant nəzəriyyəsinin ortaya çıxması ilə isə 
elm dünyası köhnə ideyanı yenidən nəzərdən ke¬ 
çirməli oldu Bəs işıq hansı məqamlarda özünü dal¬ 
ğa kimi yox, zərrəcik toplusunun axını kimi aparır? 

Fotoelektrik effekti buna ən yaxşı nümunədir. 
Fotoelektrik effekti işığın təsiri altında metaldan 
elektronların qopması fenomenidir. (Şəkil 2) 

Yaxşı, bəs bunun işığın zərrəcik nəzəriyyəsi ilə 
nə əlaqəsi var? 

Şəkil 2. Fotoelektrik Effekti 

Şəkil 2-dən göründüyü kimi, elektronların qop¬ 
ması dövrədə cərəyan yaradır və cərəyanın miqda¬ 
rı vahid zamanda metalın səthindən qopan elekt¬ 
ronların sayından bir-başa asılıdır. Maraqlı nüans 
odur ki, işığın tezliyi müəyyən dəyərdən aşağı ol¬ 
duqda metaldan elektron qopmur və dövrədə cərə¬ 
yan sıfır olur. Lakin, işığın tezliyi artıqca metaldan 
qopan elektronların da sayı artır. Burada bir qəribə¬ 
lik var. Qəribəlik məhz elektronların sayının işığın 
tezliyindən asılı olmasıdır. Çünki, klassik dalğa 
nəzəriyyəsi bu asılılığı izah edə bilmir. Nəyə görə? 
Klassik dalğanın enerjisi onun amplitudundan ası¬ 
lıdır, tezliyindən yox (Şəkil 3). Bizim gözləntimiz 
isə odur ki, əgər işıq klassik dalğadırsa, o zaman 
amplitudu böyük olan dalğa metala dəydikdə daha 
çox enerji metala ötürüləcək və nəticədə daha çox 
elektron lövhədən qopacaq. Yəni, elektronların 
sayı tezlikdən yox amplituddan asılı olmalı idi. 
Amma, təcrübəyə görə belə deyil, elektronların 
sayı məhz tezlikdən asılıdır. Bu o deməkdir ki, bu¬ 
rada işığı dalğa kimi yox, yalnız zərrəcik toplusu 
kimi görsək məsələ həll olunur. Bəs bunu necə et¬ 
məli? Deməli, fotoelektrik hadisəsinin baş vermə 
mexanizminə bir də baxaq. İşıq özü ilə enerji gəti¬ 
rir, bu enerji işığın lövhə ilə toqquşmasından sonra 
metalın içərisindəki sərbəst elektronlara ötürülür 


və beləcə elektron ətrafında olduğu nüvədən qopa 
biləcək qədər enerji əldə edir. Yuxarıda qeyd etdik 
ki, müəyyən tezlikdən aşağı tezliklərdə metaldan 
elektron qoparmaq mümkün olmur. Bunun səbə¬ 
bi isə odur ki, sərbəst elektronu metalın nüvəsinə 
çəkən bir qüvvə mövcuddur (nüvədəki müsbət 
yüklü protonlar mənfi yüklü elektronu cəzb edir) 
və metalın səthinə gələn enerji müəyyən bir mi¬ 
nimal dəyəri keçməlidir ki, bu dediyimiz qüvvəyə 
qalib gəlsin və elektronu metaldan qopara bilsin. 
Fotoelektrik effektininin yaratdığı çaşqınlıq o 
idi ki, böyük intensivliyə (amplituda) 3 , lakin 
kiçik tezliyə malik işıq elektron qoparmırdı. 
Enstein bu qeyri-müəyyənliyi onunla izah edirdi 
ki, işıq müəyyən enerji paketləri — fotonlar şəklin¬ 
də yayılır. Yəni, fotonlar lövhəyə gələrək atomlarla 
toqquşurlar və toqquşma nəticəsində atomun ətra¬ 
fındakı elektron buluduna ötürülən enerji oradakı 
elektronları metaldan kənara sıçradır. Bu zaman 
yuxarıdakı çaşqınlıq asan həll olunur — belə ki, 
elektronu qoparmaq üçün əsas olan işığın toplam 
enerjisi (intensivliyi) yox, individual fotona düşən 
enerjidir. 4 

Əgər qopan elektronların sayı işığın tezliyindən 
asılıdırsa və əgər deyiriksə ki, bu mövhumu işığın 
zərrəcik modeli izah edir, o zaman bu nəticəyə gə¬ 
lirik ki, işığın bir zərrəciyinin (yəni, foton) enerjisi 
işığın tezliyindən asılıdır. Bütün bunlar hamımızın 
ən azı orta məktəb fizika kitablarında çox gördüyü 
(E=hv) Planck düsturuna gətirib çıxarır. Bu düstur¬ 
da, bir fotonun enerjisinə (E), Planck sabitinə (h), 
isə işığın 5 tezliyinə (v) bərabərdir. Bu düsturu qəri- 


3 Əslində intensivlik amplitudun kvadratına bərabərdir, 
lakin yazının məğzi üçün çox önəmli olmadığı üçün hər iki 
sözü qarşılıqlı istifadə etmək olar. Əsas olan odur ki, amplitudu 
çox olan dalğanın intensivliyi də çox olur 

4 Enstein’ə Nobel qazandıran iş 

5 Çaşqınlıq olmasın deyə qeyd edim ki, işıq dedikdə təkcə 
lampadan gələn şüa yox ümumilikdə elektro-maqnit dalğaları 
ailəsi nəzərdə tutulur. Buraya, ultra-bənovşəyi, infraqırmızı, 

bə edən məqam isə odur ki, bu düstur bir növ işığın 
zərrəcik və dalğa idealarmı bir yerdə birləşdirir. 
Çünki o, bir fotonun enerisini (zərrəcik konsepti) 
işığın tezliyi ilə (dalğa konsepti) ilə əlaqələndirir. 
Planck düsturu elm dünyasında böyük bir nailiyyət 
olsa belə, bir daha göstərdi ki, işığın ikili zərrə-dal¬ 
ğa davranışının daha ümumi və bu iki aspektini 
daha səlis birləşdirən bir nəzəriyyəyə ehtiyac var. 



Şəkil 3. Bu dalğanın periodu , tezliyi dir. Amplitudu isə - dir. 
Klassik dalğanın (səs dalğası) enerjisi onun amplitudundan ası¬ 
lıdır. 


QOŞA YARIQ TƏCRÜBƏSİ 

(ing. double slit experiment) 


Dalğa-zərrəcik ikililiyi və ya çaşqınlığını ən açıq 
şəkildə göstərən, bəlkə də fizikanın ən baş gicəl- 
ləndirici təcrübələrindən biri məhz qoşa yarıq (ing. 
double slit) təcrübəsidir. Bu təcrübə həm də kvantfizika- 
sımn ana təcrübələrindən biridir. Təcrübədə iki ədəd 
ekran və ya divar (fərqi yoxdur, baxır vəziyyətə) 
istifadə olunur. Ön ekranda iki ədəd uzununa yarıq 
yerləşdirilir, arxa ekran isə bir növ detektor rolunu 
oynayır. Yəni, hesab edək ki, arxa ekrana təmas ol¬ 
duqda orada iz qalır və bu izə görə biz mülahizələr 
edirik. Başlayaq sadə təcrübədən. Təsəvvür edək 
ki, əlimizdə 90-larda böyüyən nəslin yaxından ta¬ 
nış olduğu “şarik atan tapança” var və bu tapança 
ilə ön ekranı güllə-baran edirik. Burada, “şariklər” 


rentgen və digərləri aiddir. 


klassik zərrəcik 6 təsvirinə uyğun gəlir. İndi, ön ek¬ 
ranın güllə-baran edilməsindən sonra arxa ekranda 
nə tip bir iz gözləyirik? Yəqin, cavabı rahat təxmin 
etdiniz, etmədinizsə şəkil 4-ə nəzər yetirək. 



Zərrəciklər 


Qoşa yanqlı Optikal arxa 

ön ekran ekran 


VAW 

•AWt* 


Optikal arxa ekran 
(öndən görüntü) 


Şəkil 4. Klassik zərrəciklərin qoşa yarıqdan keçərkən yarat¬ 
dıqları qanunauyğunluq. Göründüyü kimi əgər qoşa yanqlı ek¬ 
ranı klassik zərrəciklərlə atəşə tutsaq arxa ekranda yarıqlarla 
paralel zolaq əmələ gəldiyini görəcəyik. 


Yaxşı, bəs bu ön ekrana zərrəciklər yox, dalğalar 
göndərsək o zaman arxa ekranda nə tip bir iz göz¬ 
ləyirik? Bu sual bir az çətin ola bilər, cavab isə in- 
terferensiyadır. Qısacası, yanqlardan keçərkən hər 
bir yarıq özünü yeni bir dalğa mənbəyi kimi aparır 
və nəticədə arxa ekranda interferensiya müşahidə 
olunur. (Şəkil 5) 

İndi keçək əsas məsələyə, ilk baxışdan bizə elə 
gəlir ki, işığın yüz illər boyu sürən bu qəribəliyini 
bu təcrübə ilə rahatlıqda həll edə bilərik. Belə ki, biz 
işığı qoşa yarıq olan ekrana tutaraq arxa ekrandakı 
nəticəyə baxıb işığın dalğa və ya zərrəcik təbiətli 
olduğunu aydınlaşdıra bilərik. Lakin, necə deyər¬ 
lər sən saydığını say, gör təbiət nə sayır. Keçək bu 


6 Klassik zərrəcik dedikdə, zərrəciklərin klassik fizika təsviri¬ 
ni nəzərdə tuturam, indi yazının sonlarına doğru görəcəyik ki, 
(diqqət spoiler!), elektron, atom və fotonlar heç də bu klassik 
təsvirə uyğun davranmırlar. 




















Ön ekran 


Arxa ekran 


Arxa Ekran 
(Öndən göri*ıuş) 

Şəkil 5. Klassik dalğanın qoşa yarıqdan keçərkən yaratdığı interferensiya. Dalğanın yarıqlardan keçərkən arxa ekranda növ¬ 
bələşən parlaq və qaranlıq zolaqlar yaratdığım görürük. Bunun səbəbi, interferensiyadır. 


məqalənin ən həyəcanlı məqamına. Deməli, bu 
təcrübənin yaradıcısı Thomas Young 1803-cü ildə 
öz məqaləsində göstərir ki, işığı ön ekrana tutduq¬ 
da arxa ekranda interferensiya yaranır və o, bir növ 
işığın dalğa olduğunu dəstəkləyən elm adamları¬ 
nın qələbə zəfərini qeyd edir. Lakin, bu zəfər daimi 
olmur. Daha əvvəl haqqında bəhs etdiyimiz, foto- 
elektrik effektini yadımıza salaq (1905-ci il). İndi 
təsəvvür edək ki, yeni təcrübələrdəki ön və arxa 
ekranlar metaldırlar. Qeyd etdik ki, işıq metalın 
səthində, kiçik paketlər şəklində absorbsiya edilir. 
Fotoelektrik effektində təcrübəsində öyrəndiklə¬ 
rimizdən yola çıxaraq demək olar ki, əgər biz çox 
aşağı tezlikli işıq şüasını ön ekrana tutsaq (və işığın 
zərrəcik nəzəriyyəsini fərz etsək) o zaman bir növ 
ön ekrana tək-tək fotonlar göndərmiş olarıq. Əgər 
fotonlar klassik zərrəcikdirlərsə, o zaman biz arxa 
ekranda şəkil ı-dəki nəticəni gözləyirik. Amma 
iş orasındadır ki, nəticə dəyişməz olaraq qalır, 
Young’m apardığı təcrübədəki kimi işıq interferen¬ 
siya şəkil 2-dəki kimi interferensiya edir. Bu da ol¬ 


sun “dalğaçılarm” ikinci müvəqqəti zəfəri. Söhbət 
hələ burada bitmir. İşıq zərrəcikdir başqa cür ola 
bilməz deyib, gəlin yanqlara xüsusi detektor quraş¬ 
dıraq. Bu detektorlar qoşa-yarıqlı ekrana göndərilən 
fotonun hansı yarıqdan keçdiyini bizə deyəcək. 
Çünki, əgər işıq zərrəcik təbiətlidirsə, bu klassik 
zərrəciklər eyni anda iki deşikdən keçib öz-özləri 
ilə interferensiya edə bilməzlər. Detektorları quraş¬ 
dırıb təcrübəni təkrar edirik. Nəticə isə şokedicidir. 
Cihazların yerləşdirilməyi ilə təcrübənin nəticəsi 
dəyişir, fotonlar klassik zərrəcik kimi davranırlar 
və şəkil ı-dəki kimi ekran şəkli əmələ gəlir. Sanki, 
təbiət bizimlə zarafat edir. Cihazları hər iki yarığa 
deyil, yalniz bir yarığa yerləşdirsək yenə də şəkil 
ı-dəki nəticəni alırıq. Sanki, foton cihaz olmayan 
deşikdən keçərkən nəinki digər deşikdən xəbərdar 
olur, hətta o digər deşiyin müşahidə edilib edilmə¬ 
diyini də bilir! Cihazları yığışdırıb təcrübəni təkrar 
etsək yenidən interferensiya (şəkil 2) nəticəsi qarşı¬ 
mıza çıxır. Nə baş verir? 

İzahatlardan biri o ola bilər ki, bu nəticələr sa¬ 
dəcə işığın növbəti qeyri-adi xüsusiyyətlərindən- 
dir, çəkisi olmayan foton, universal olan işıq sürəti 
(yəni, ona nəzərən hərəkət edən müşahidəçinin 
sürətindən asılı olmayaraq işığın sürəti həmişə 
eynidir. Qarşı-qarşıya hərəkət edən iki işıq şüası 
bir-birilərinə məhz işıq sürətində yaxınlaşacaq¬ 
lar, iki-qat işıq sürətində yox.) və bir də bu.. İşığın 
bu qəribə xüsusiyyətlərinə baxmayaraq, sonrakı 
təcrübələr göstərdi ki, qoşa yarıq (ing. double slit) 
eksperimenti elektronlar, hətta atomlar üçün 
də eyni qəribə nəticələri verir. Deməli, məsələ 
təcrübədə istifadə olunan zərrəciklərin ölçülərin- 
dədir. Yəni, bu təcrübəni bilyard daşları ilə (və ya 
“şariklərlə”) aparsaydiq, ortada heç bir qəribəlik 
olmazdı. Amma, atom, elektron və molekullarm 
ölçüləri kiçikdir; və bu ölçülərdə təbiət qanunları 
klassik dünyamızdakmdan çox fərqlidir. Beləlikə, 
kvant dünyasına xoş gəlmisiniz © 

Məhz kvant fizikası yuxarıdakı qəribəlikləri 
izah edir. Lakin, bu izahatlar riyazi izahatlardır, 
bizim hu izahatları intuisiyamızla həzm etmə¬ 
yimiz demək olar ki, mümkün deyildir. Lakin, 
kvant fizikası heç də real dünyada tətbiqi olmayan, 
praktik dəyəri sıfır bərabər bir sahə deyil. Hal-ha- 
zırda televizor və kompyuter texnologiyalarında 
məhz kvant fizikası tətbiq olunur. Kvant fizikası 
ulduzlarda baş verən nuklear prosesleri belə izah 
edir. Yaxşı, bəs bu kvant fizikası yuxarıdakı qəribə¬ 
liyi necə izah edir? Cavab belədir: Müşahidə pro¬ 
sesi zamanı müşahidəçi müşahidə olunan sistemi 
“narahat edir”. Müşahidəçini müşahidə olunandan 
tamamilə ayırmaq mümkün deyildir. Kiçik ölçülü 
zərrəcik müşahidə olunana qədər onun fəzadakı 
yeri (koordinatı) müəyyən deyil. Onun ola biləcəyi 
mümkün məkanların ehtimallar paylaşımı möv¬ 
cuddur (bəzi məkanlarda olma ehtimalı yuxarı, 
bəzilərində aşağıdır). Buna kvant fizikasında ehti¬ 
mallar dalğası da deyilir. Bir növ demək olar ki, mü¬ 
şahidəyə qədər zərrəcik özünü dalğa kimi aparır. 
Müşahidə anında isə, zərrəcik ehtimallara əsasən 


mümkün məkanlardan birində peyda olur (dalğa 
özünü zərrəcik kimi aparır) və o andan etibarən 
klassik zərrəcik kimi davranır. Bu izahat nə qədər 
inanılmaz görünsə də, təcrübədəki qəribəlikləri 
mükəmməl izah edir 7 . Belə ki, müşahidə yoxdursa 
fotonlar və ya elektronlar dalğa şəklində yayılır, ya¬ 
rıqlardan keçərək interferensiyaya uğrayır və şəkil 
2-dəki nəticə almır. Müşahidə zamanı isə, zərrəcik 
yarığa çatdığı an dalğa zərrəciyə tənəzzül edir (ing. 
collapse) və ona görə də şəkil ı-dəki nəticə yaranır. 

Müşahidənin müşahidə edilən zərrəciyi “nara¬ 
hat” etməsi faktı çox böyük suallarla bizi baş-başa 
buraxır. Müşahidəyə qədər reallıq mövcud deyil¬ 
mi? 

Bu sual barədə uzun-uzun düşünmək olar. Kvant 
fizikasının Copenhagen Təfsirinin 8 bu suala verdiyi 
cavab isə müsbətdir. Reallıq müşahidə anma qədər 
mövcud deyildir. Əlbəttə, müşahidəçi və müşahidə 
konseptlərinin daha dəqiq tərifi önəmlidir... 


7 Riyazi model eksperimentlərlə təsdiqini tapır. 

8 Copenhagen təsfiri Neils Bohr və Werner Heisenberg 
tərəfindən ortaya qoyulub. Bu təfsirə görə fiziki sistemlərin 
ölçmə, müşahidə anma qədər dəqiq xüsusiyyətləri yoxdur. 
Müşahidəyə qədər yalnız xüsusiyyətlərin ehtimallar pay- 
laşımı mövcuddur. Müşahidə anında sistem narahat olunur və 
ehtimallar dalğası bir nöqtəyə tənəzzül edir və sistem spesifik 
bir xüsusiyyəti ortaya qoyur. 

NÖVLƏRİN MƏNŞƏYİ ÜZƏRİNƏ 

CHARLES DARWIN 


Tərcümə: Ərtoğrul Alışbəyli, Rəşad Yusifov və Vüsal Fərzəliyev 

I Fəsil 

ƏHLİLƏŞDİRMƏ ŞƏRAİTİNDƏ ÇEŞİDLİLİK 
(əvvəli keçən sayda) 

Çox vaxt, insanların əhliləşdirmək üçün dəyişməyə meylli və 
dolayısıyla da, çox fərqli mühitlərə tab gətirmə qabiliyyəti olan hey¬ 
van və bitkiləri seçdikləri fərz olunur. Əhliləşdirilmiş növlərin bu 
qabiliyyətlərinin onlara əlavə dəyər qatdığım inkar etməyəcəyəm; 
amma, necə ola bilərdi ki, heyvanları ilk dəfə əhliləşdirməyə çalı¬ 
şan vəhşi insan həmin heyvanın növbəti nəsillərinin dəyişgən ola¬ 
cağını və fərqli mühitlərə tab gətirəcəyini əvvəlcədən bilmişdi? 
Uzunqulaq və ya firəngtoyuğunun aşağı dəyişgənliyi, yaxud da Şi¬ 
mal maralının istiyə, dəvənin isə soyuğa dözümsüzlükləri onların 
əhliləşdirilməsinin qarşısını ala bilibmi? Şübhə etmirəm ki, əhliləş¬ 
dirdiyimiz növlərlə eyni sayıda, eyni müxtəliflikdə sinif və ölkələrə 
aid olan digər bitki və heyvanları təbii mühitlərindən ayırıb, əhliləş¬ 
dirilmiş növlərlə eyni nəsillər boyu çoxalda bilsəydik, onda onlarda 
da hal-hazırkı əhliləşdirilmiş növlərin əcdadları qədər dəyişgənlik 
müşahidə edərdik. 

Ən qədim zamanlardan əhliləşdirilmiş heyvan və bitkilərə bax¬ 
dıqda, düşünmürəm ki, onların bir və ya bir neçə əcdaddan törədiyi 
barədə konkret nəticəyə varmaq mümkündür. Əhliləşdirilmiş sort- 
larm bir neçə əcdaddan törədiyini iddia edənlərin ən böyük arqu¬ 
mentləri odur ki, qədimi mənbələrdə, xüsusilə də Misir abidələrin¬ 
də, sortlarm xeyli müxtəlif olduğunu və bəzilərinin indiki sortlara 
bənzədiyini, hətta eynisi ola biləcəyini müşahidə edirik. Lap bu son 
fakt öz təsdiqini indi olduğundan daha ciddi və ümumi şəkildə tapsa 
belə, bu, indiki sortlarm dörd və ya beş min il bundan əvvəl əmələ 
gəldiyindən başqa nəyi sübut edir? Lakin, Cənab Horner’in tədqiqat¬ 
ları Nil çayı vadisində insanın on üç ya on dörd min il bundan əvvəl 
dulusçuluqla məşğul olacaq qədər mədəniləşmiş ola biləcəyi ehti¬ 
malını ortaya çıxardı; və indi kim deyə bilər ki, həmin qədim zaman¬ 
lardan da əvvəl Tierra del Fuego, ya da Avstraliyada itləri yarım-əh- 
liləşdirməyi bacarmış vəhşi insanlar Misirdə də mövcud deyildilər? 

Fikrimcə, bu məsələ müəmmalı qalacaqdır; buna baxmayaraq, 
burada heç bir detala varmadan deyə bilərəm ki, coğrafi və digər 
bütün bucaqlardan baxdıqda, indiki ev itlərinin böyük ehtimalla bir 
neçə əcdaddan gəldiyini düşünürəm. Qoyun və keçilər haqda heç 
bir fikir bildirə bilmərəm. Cənab Blyth’in donqarlı hind inəklərinin 
vərdişləri, səsləri, cüssələri və s. barədə mənə ötürdüyü faktlar əsa¬ 
sında bu qənaətə gəlirəm ki, hind inəkləri Avropaya xas inəklərdən 
fərqli bir əcdaddan törəyib; və bəzi ekspertlər də, Avropa inəklərinin 
bir neçə vəhşi əcdadının oluduğuna inanırlar. Atlara gəldikdə isə, 
burada göstərə bilmədiyim səbəblərdən, tərəddüdlə də olsa, bəzi 
müəlliflərin əksinə, bütün çeşidlərin bir vəhşi əcdaddan gəldiyinə 
inanmağa meylliyəm. Böyük və ətraflı bilik bazasına görə, fikrinə 
demək olar ki, hamıdan çox dəyər verdiyim Cənab Blyth’in fikrin¬ 
cə, bütün ev quşları adi hind cəngəllik toyuğundan gəlirlər (Gallus 
bankiva). Quruluşca sortlannm bir-birindən gözəçarpan dərəcədə 
fərqləndiyi ördək və dovşanların isə adi vəhşi ördək və dovşandan 
gəldiyinə şübhə etmirəm. 

Bəzi müəlliflər əhliləşdirilmiş sortlarm bir neçə müxtəlif əcdad¬ 
dan yaranması ideyasını absurd dərəcədə uzağa aparıblar. Onlara 
görə, özünəməxsus xüsusiyyətlərinin nə qədər az olmasından ası¬ 
lı olmayaraq, saf çoxalan hər bir çeşidin öz vəhşi versiyası var. Belə 
olan təqdirdə, bir neçəsi Böyük Britaniyada olmaqla, təkcə Avropada 
ən azı iyirmi növ vəhşi sığır, elə bir o qədər qoyun və bir neçə keçi 
olmalı idi. Hətta bir müəllif inanır ki, əvvəllər Böyük Britaniyada 
buraya xas on bir vəhşi qoyun növü olub! Britaniyanın özünəməx¬ 
sus bir məməli növünün belə qalmadığını, Fransada Almaniyadan, 
və yaxud Macarıstan və ya İspaniyadan fərqli bir neçə növdən başqa 
heç nə olmadığını, amma bu krallıqların hər birinin özünəməxsus 
bir neçə sort sığır, qoyun və s.-nin olduğunu nəzərə alsaq, qəbul 
etməliyik ki, əhliləşdirilmiş sortlarm bir çoxu Avropada yaranıb; 
ölkələrin heç birində fərqli əcdad sayı qədər özünəməxsus növ yox¬ 
dursa, bu çeşidlər haradan əmələ gələ bilərdilər? Hindistanda da 
vəziyyət oxşardır. Bir neçə fərqli əcdaddan yarandıqlarını tamamilə 
qəbul etdiyim ev itlərində belə, əsasən irsən ötürülmüş çeşidliliyin 
olduğuna şübhə edə bilmərəm. Kim inana bilər ki, italyan ov itinə, 
xəfiyyəyə, buldoqa və yaxud Blenheim spanyelinə—ki, bunlar vəhşi 
Canidae ’'lərdən (köpəkkimilərdən) çox fərqlidirlər—bənzər heyvan¬ 
lar nə vaxtsa təbiətdə müstəqil şəkildə var olublar. Tez-tez boşuna 
it çeşidlərinin bir neçə əcdad növün çarpazlaşdırılmasmdan istehsal 
olunduğu deyilir; halbuki, çarpazlaşmadan ancaq iki valideynin ara¬ 
sında, aralıq xüsusiyyətlərə malik bir çeşid almaq mümkündür; və 
əgər əhliləşdirilmiş sortlarm hansı yolla əldə edildiyini bu formada 
açıqlasaq, qəbul etməliyik ki, italyan ov iti, xəfiyyə, buldoq və s. kimi 

ekstrim formalar bir zamanlar təbiətdə mövcud olub. Bundan əlavə, 
çarpazlaşdırma yolu ilə fərqli çeşidlər yarada bilmənin mümküna¬ 
tı həddən artıq şişirdilib. Şübhəsiz ki, çeşid, arasıra çarpazlaşdırılıb, 
arzuolunan xüsusiyyətlərə sahib mələzləri diqqətlə seçərək dəyiş¬ 
dirilə bilər; lakin, iki tamamilə fərqli çeşidin və ya növün çarpazlaş- 
masmdan yepyeni bir çeşidin alma biləcəyinə inanmıram. Cənab J. 
Sepbright məhz bu mövzuda təcrübələr aparmış və uğursuzluğa dü¬ 
çar olmuşdur. İki saf sort arasındakı birinci çarpazlaşmadan yaranan 
balalar (göyərçinlərdə də gördüyüm kimi) kifayət qədər və bəzən 
həddən artıq bir-birinə bənzəyir və sanki hər şey yolunda gedir; la¬ 
kin bu mələzləri bir-biriləri ilə nəsillər boyu çarpazlaşdırdıqda, nə¬ 
ticədə, iki dənəsi belə bir-birinə oxşamır və işin inanılmaz çətinliyi, 
daha doğrusu, tamamilə ümidsiz olduğu ortaya çıxır. Belədə, şübhə¬ 
siz ki, iki, çox fərqli sortun aralıq versiyası böyük qayğı və uzun müd¬ 
dətli seçmə olmadan əldə edilə bilməzdi; bu şəkildə alınmış daimi 
bir sort haqda məlumata indiyə qədər rast gəlməmişəm. 



Şəkil ı. Darwin’in 1868-ci ildə nəşr olunmuş Mədəni Bitki və Heyvanların Çeşidli- 
liyi adlı kitabında göstərilmiş bəzi göyərçin sortları. Şəkildə sol yuxarıdan sağa doğru 
sıra ilə ingilis şişman göyərçini, ingilis poçt göyərçini, ingilis tikanlı göyərçini, bütün 
göyərçinlərin əcdadı olan çöl göyərçini (C.livia), ingilis yelpikquyruğu, Afrika bayqu¬ 
şu, qısasifətli mayallaq göyərçin təsvir olunmuşdur, [mənbə: (2)] 

EV GÖYƏRÇİNLƏRİNİN SORTLARI ÜZƏRİNƏ 

Həmişə xüsusi bir qrupu öyrənməyin daha yaxşı olduğuna inan¬ 
dığımdan, götür-qoy edib ev göyərçinləri ilə işləməyə qərar verdim. 
Əldə edə və ya ala bildiyim hər sortu saxlamağa başladım və dün¬ 
yanın bir neçə tərəfində yaşayan insanlar, əsasən də Hinsistandan 
hörmətli W. Elliot və İrandan C. Murray, bu işdə mənə dəstək ver¬ 
dilər. Göyərçinlər üzərinə fərqli dillərdə bir neçə traktat dərc edil¬ 
mişdir və onların bəziləri antik olma baxımından çox vacibdir. Bir 
neçə həvəskar ilə əlaqə qurdum və London Göyərçin Klublarına üzv 
ola bilmək hüququ əldə etdim. Buradakı sortlarm müxtəlifliyi ol¬ 
duqca valehedicidir. İngilis poçt göyərçini (ing. carrier) və qısasifətli 
mayallaq göyərçini (ing. short-faced tumbler) müqayisə edib, onların 
dimdiklərində möhtəşəm fərqliliklərin kəllələrinin quruluşunda- 
kı fərqliliyə uyduğunu görürsən. Poçt göyərçini, əsasən də erkək 
quş, pipiyin inkişafına, həm də dartılmış gözqapaqları, çox iri xari¬ 
ci burun dəlikləri və böyük ağızına görə diqqətəlayiqdir. Qısasifət- 
li mayallaq göyərçinin dimdiyi alacəhrəninkinə (ing.finch) oxşayır; 
adi mayallaq göyərçinin isə qeyri-adi və qəti irsi xüsusiyyət olaraq 
çox yüksəkdə kompakt dəstələr halında uçmaq və havada mayallaq 
aşma vərdişi var. iri göyərçin (ing. runt) böyük bədən ölçüsü, uzun, 
böyük dimdiyi və ayaqları olan quşdur; iri göyərçinin bəzi altçeşid- 
lərinin uzun boyunları, digərlərinin uzun qanadları və quyruğu, ya 
da əksinə, qeyri-adi qısa quyruqları olur. Tikanlı göyərçin (ing. barb) 
poçt göyərçininin qohumudur, amma onun dimdiyi uzun yox, qısa 
və genişdir. Şişman göyərçinin (ing. pouter) gövdəsi, qanadları və 
ayaqları uzundur; qürurla şişirdiyi çox böyümüş çinədanı isə in¬ 
sanda heyrətə və hətta gülüşə səbəb ola bilir. Turbit göyərçininin 
qısa konusvari dimdiyi, sinəsində isə əks istiqamətli lələkləri var; 
o həm də qida borusunun üst nahiyəsini qabarda bilmək xüsusiy¬ 
yətinə görə bilinir. Yakobin göyərçininin başının arxasında o qədər 
əksinə bitmiş lələk var ki, onlar kapüşon əmələ gətirirlər; və bu nö¬ 
vün ölçülərinə nəzərən olduqca uzun qanad və quyruq lələkləri var. 
Lüləquyruq (ing. trumpeter) və gülən (ing. laugher) göyərçinlər isə (in¬ 
gilis dilindəki) adlarından da göründüyü kimi, çox xüsusi qurulda- 
malarma görə seçilirlər. Yelpikquyruq göyərçinin quyruğunda eyni 
fəsiləyə mənsub göyərçiniərdəki kimi on-on iki lələk yox, otuz, hət¬ 
ta bəzən qırx lələk olur; bütün bu lələklər daima açıq halda saxlanır 
və bəzi yaxşı quşların quyruqları hətta o qədər dik olur ki, başlarına 
toxunur; yağ vəzilərinin isə forması dəyişmiş olur. Başqa, daha az 
gözəçarpan sortlar müəyyən etmək olardı. 

Bəzi sortlarm skeletində üz sümüklərinin uzunluq, en və əyrili¬ 
yinin inkişafı bir-birindən çox fərqlənir. Aşağı çənə ramusunun for- 

ması, habelə uzunluğu və eni nəzərəçarpan dərəcədə dəyişir. Sakral 
(oma) və kaudal (quyruq) onurğaların sayı dəyişir; necə ki, qabırğa¬ 
ların sayı da çıxıntıların genişliyi və varlığı ilə dəyişir. Sternumdakı 
(döş sümüyündəki) dəliklərin ölçüsü və forması da çox dəyişgəndir; 
eynilə, furkulanm (“arzu” sümüyünün) iki qolunun uzunluğu və on¬ 
ların arasındakı dərəcə kimi. Ağız boşluğunun mütənasib genişliyi, 
göz qapaqlarının, burun dəliyinin, dilin mütənasib uzunluğu, çinə¬ 
danın və yemək borusunun yuxarı hissəsinin ölçüsü; yağ vəzlərinin 
inkişafı və itirilməsi; birincil qanad və arxa lələklərinin sayı; qanad 
və quyruq uzuluğunun bir-birinə və bədənə nisbəti; ayaq barmaqla¬ 
rındakı pulcuqlarm sayı, ayaq barmaqları arasında dərininin inkişafı 
quruluşun dəyişgən nöqtələridir. Yumurtadan çıxan zaman ətcəba- 
lalarm üstünü örtən tüklərin vəziyyəti kimi, lələklərin mükəmməl 
inkişaf dövrü də dəyişgəndir. Yumurtaların quruluşu və ölçüsü dəyi¬ 
şir. Bəzi sortlarda səs və xarakter kimi, uçma metodları da çox fərqlə¬ 
nir. Son olaraq, müəyyən sortlarda erkək və dişi canlılar bir-birindən 
müəyyən qədər fərlənirlər. 

Ümumilikdə ən az iyirmi göyərçini bir ornitoloqa 1 göstərib, 
bunların çöl quşları olduğunu desək, əminəm ki, onların fərqli növ 
olduğuna qərar verər. Bundan əlavə, heç bir ornitoloqun ingilis poçt 
göyərçinini, mayallaq göyərçini, iri göyərçini, tikanlı göyərçini, şiş- 
man göyərçini və yelpikquyruq göyərçini eyni cinsə aid edəcəyəni 
düşünmürəm; ən əsası ona görə ki, bu sortlarm, yaxud onun sözü ilə 
desək, növlərin hər birindən törəmiş altçeşidlərinin olduğu göstə¬ 
rilə bilər. 

Göyərçin çeşidləri arasında fərqlər nə qədər böyük olsa da, 
əminəm ki, təbiətşünasların ortaq mövqeyi doğrudur, yəni, bir-bi¬ 
rindən çox az fərqlənən coğrafi çeşidlər və ya altnövlər də daxil ol¬ 
maqla bütün göyərçinlər çöl göyərçinindən (Columba livia) törəyib¬ 
lər. Buna inanmağıma dəlalət verən səbəblər başqa məsələlərdə də 
keçərli olduğundan, qısaca onları təqdim edəcəyəm. Əgər müxtəlif 
sortlar çeşid deyibərsə və çöl göyərçinindən gəlməyiblərsə, ən azı 
yeddi və ya səkkiz əcdaddan törəmiş olmalıdırlar; çünki, hazırkı əh¬ 
liləşdirilmiş sortları bundan daha az sayda əcdadla ortaya çıxarmaq 
mümkün deyil: məsələn, şişman göyərçini, əcdadlarından birinin 
özünəməxsus nəhəng çinədanı olmadan, iki sortun çarpazlaşdırıl- 
masmdan necə əldə etmək olar? Nəzərdə tutulan əcdadların hamısı 
bala verməyən və ya öz istəyi ilə ağaclara qonmayan çöl göyərçini 
olmalı idi. Lakin, C. livia və onun coğrafi altçeşidlərindən başqa, çöl 
göyərçinlərinin ancaq iki və ya üç növü məlumdur; və bunlarda da 

əhliləşdirilmiş sortlarm heç bir xüsusiyyətləri yoxdur. Buna görə də, 
əcdadlar ya ilkin əhliləşdirildikləri ərazilərdə mövcud olub, sadəcə 
ornitoloqlara məlum deyillər, ki, ölçüləri, vərdişləri və gözəçarpan 
xüsusiyyətlərini nəzərə alsaq bu heç inandırıcı səslənmir; ya da nə¬ 
silləri tamamilə kəsilmişdir. Lakin, uçma qabiliyyətləri yaxşı olub, 
sıldırım qayalıqda çoxalan quşların nəslinin kəsilməsi ehtimalı o 
qədər də çox deyil; bundan əlavə, əhliləşdirilmiş sortlarla oxşar vər¬ 
dişlərə sahib olan adi çöl göyərçinləri hətta kiçik Britaniya adacıq- 
larında və Aralıq dənizi sahillərində belə yoxa çıxmayıblar. Buna 
görə də, çöl göyərçinləri ilə oxşar vərdişlərə sahib bu qədər növün 
yoxa çıxması mənə çox düşünülməmiş bir fərziyyə kimi gəlir. Bun¬ 
dan əlavə, yuxarıda adı keçən sortlarm bir neçəsi dünyanın hər ye¬ 
rinə aparılıb və ona görə də, mütləq bəzi hallarda doğma ölkələrinə 
də geri qaytarılıb; lakin, çöl göyərçininin bir az fərqli forması olan 
dam göyərçinlərinin bəzi yerlərdə vəhşiləşdiyini çıxmaq şərtilə, 
heç bir sort vəhşiləşməmişdir. Əvvəl də qeyd etdiyim kimi, ən son 
təcrübəyə əsasən, vəhşi heyvanların əhliləşdirmə şəraitində rahat 
çoxalmalarına nail olmaq həddən artıq çətindir; buna baxmayaraq, 
göyərçinlərin çoxsaylı əcdadı olma hipotezinə əsasən, ən azı yeddi 
və ya səkkiz növün yarı-mədəni insanlar tərəfindən, təcrid şərai¬ 
tində çoxala biləcək dərəcədə mükəmməl əhliləşdirildiyini fərz 
etmək lazımdır. 

Mənə elə gəlir ki, digər böyük məsələlərdə də keçərli olan iddia 
budur ki, yuxarıda adı keçən sortlar cüssə, vərdiş, rəng, səs və qu¬ 
ruluşlarının böyük bir hissəsi baxımından vəhşi çöl göyərçinlərinə 
oxşasalar da, digər hissələri baxımından həddən artıq anormaldırlar: 
ingilis poçt göyərçini, mayallaq göyərçin və ya iri göyərçindəki kimi 
dimdik üçün; yakobindəki kimi tərsinə çevrilmiş lələklər üçün; şiş- 
man göyərçindəki kimi çinədan üçün; yelpikquyruqdakı kimi quy¬ 
ruq lələkləri üçün nahaq yerə böyük Columbidae ailəsində axtarış 
aparırıq. Bundan əlavə, yarı-mədəni insanın nəinki bir neçə növü 
mükəmməl şəkildə əhliləşdirdiyini, hətta bilərəkdən və ya təsa¬ 
düfən həddən artıq anormal növləri seçdiyini fərz etməliyik; üstə¬ 
lik, o növlərin hamısının nəsilləri kəsilmiş olmalı və ya elmə mə¬ 
lum olmamalıdır. Bu qədər qeyri-adi təsadüfün eyni zamanda doğru 
olması mənə həddən artıq qeyri-mümkün görünür. 

Göyərçinlərin rəngləri ilə bağlı bəzi faktları nəzərdən keçir¬ 
məkdə fayda var. Çöl göyərçinləri qurğuşun-mavisi olub, ağ sağrıya 2 
malikdirlər (Hind altnövlərində və Strickland’dəki C. intermedia ’da 

bu göyümtüldür); quyruğun sonunda xarici lələklərin kökündə 
çöldən ağ rənglə haşiyələnmiş qara zolaq var; qanadlarda iki qara 
zolaq var; bəzi yarım-əhliləşdirilmiş sortlar və bəzi həqiqi vəhşi 
sortlarm qanadlarında iki qara zolağa əlavə olaraq, qara damalar da 
var. Bu əlamətlər ailənin başqa heç bir növündə bir yerdə müşahi¬ 
də olunmur. Saf sortları ələ alanda, əhliləşdirilmiş sortlarm hər bi¬ 
rində, yuxarıda sadalanan əlamətlərin hamısı, bəzən mükəmməl 
inkişaf etmiş şəkildə ortaya çıxır. Bundan əlavə, yuxarıdakı əlamət¬ 
lərin heç birinə sahib olmayan və ya göy olmayan iki fərqli sortun 
çarpazlaşmasmdan əmələ gələn mələz nəsil bu əlamətləri göstər¬ 
məyə başlayır; tamamilə ağ yelpikquyruğu, tamamilə qara tikanlı 
ilə çarpazlaşdırdım və nəticədə, qəhvəyi və qara ləkəli quşlar alındı; 
bunları təkrar çarpazlaşdırdıqda ağ yelpikquyruq və qara tikanlının 
nəvələrindən biri, eynilə bir çöl göyərçini kimi valehedici göy rəng¬ 
də, sağrısı ağ, qanadları iki qara zolaqlı və quyruq lələkləri zolaqlı və 
ağ haşiyəli oldu! Əgər bütün əhliləşdirilmiş sortlar çöl göyərçinin¬ 
dən törəyiblərsə, bu faktı bizə yaxşı məlum olan, əcdadlara dönüş 
prinsipi vasitəsilə başa düşmək olar. Lakin əgər bunu inkar ediriksə, 
aşağıdakı iki xeyli ağlasığmaz ehtimaldan birinə inanmalıyıq. Birin¬ 
ci ehtimalda, heç bir başqa növün bu rənglərə və əlamətlərə malik 
olmadığına baxmayaraq, əcdadların xüsusiyyətlərinə belə bir geri 
dönüş tendensiyasının olması üçün, güman olunan çoxsaylı əcdadla¬ 
rın hamısının çöl göyərçini ilə eyni rəngə və onunla eyni əlamətlərə 
sahib olduğuna inanmalıyıq. Ya da, ikincisi, hər bir sortun— hətta 
ən saflarının belə—son on, ya da uzağı iyirmi nəsildə çöl göyərçi¬ 
ni ilə çarpazlaşdığına inanmalıyıq; on və yaxud iyirmi ona görə ki, 
balaların daha uzaq əcdadlarına dönməsi müşahidə olunmamışdır. 
Hansısa uzaq bir sortla sadəcə bir dəfə çarpazlaşdırılan sortda, hər 
yeni nəsillə yad qan get-gedə azalacaq; lakin heç bir çarpazlaşma ol¬ 
mayıbsa və hər iki valideyndə əcdadlara dönüş tendensiyası varsa, 
bu tendensiya, azalmadan qeyri-müəyyən sayda gələcək nəsillər 
boyu ötürülə bilər. Bu iki fərqli geri dönüş mexanizmi irisiyyətlə 
bağlı traktatlarda qarışdırılır. 

Son olaraq, əhliləşdirilmiş sortlardan gələn hibrid və yaxud 
mələzlərin hamısı tamamilə məhsuldardır. Bilərəkdən ən fərqli 
sortlar üzərində apardığım müşahidələrə əsasən deyə bilərəm ki, ta¬ 
mamilə fərqli iki heyvanın balalarının məhsuldar olduğu bir nümunə 
göstərmək çox çətin, bəlkə də imkansızdır. Bəzi müəlliflərə görə, 
uzun müddət əhliləşdirmə sonsuzluğa olan güclü tendensiyanı ara¬ 
dan qaldırır; heç bir dəlillə isbatlanmış olmasa da, itlərin tarixindən 
yola çıxaraq, çox yaxından əlaqəli növlərə şamil edildiyi zaman, bu 
hipotezin müəyyən qədər inandırıcı olduğunu qəbul edirəm. La¬ 
kin hipotezi ingilis poçt göyərçininin, mayallaq, iri, tikanlı, şişman 

və yelpikquyruq göyərçin kimi tamamilə fərqli əcdadlardan gələn 
növlərin inter se (öz aralarında) məhsuldar bala verə biləcəyini iddia 
edəcək qədər uzağa aparmaq, mənə həddən artıq inanılmaz gəlir. 

Sadalanan səbəbləri, daha dəqiq desək, insanın yeddi və ya sək¬ 
kiz fərqli göyərçin növünü əhliləşdirib, rahat çoxalmalarını təmin 
edə biləcəyinin mümkünsüzlüyünü; bu növlərin vəhşi versiyaları¬ 
nın bilinmədiyi və heç yerdə təbiətə qayıdıb, vəhşiləşmədiyini; bu 
üzvlərin Columbidae ailəsinin digər üzvləri kimi bəzi cəhətlərinə 
görə öxünəməxsus, lakin bir çox xüsusiyyətləri baxımından çöl 
göyərçininə çox oxşadığını; həm saf saxlandıqda, həm də çarpaz- 
laşdırıldıqda bütün sortlarda göy rəngin və bəzi əlamətlərin əmələ 
gəldiyini; mələz balaların tamamilə məhsuldar olduğunu nəzərə 
alaraq, bütün əhliləşdirilmiş sortlarm Columba livia’dan və onun 
müxtəlif coğrafi altnövlərindən törədiyinə şübhə edə bilmirəm. 

Bu fikrə sübut olaraq əlavə edə bilərəm ki, birincisi, C. livia və 
yaxud çöl göyərçininin Avropa və Hindistanda əhliləşdirilə bilin¬ 
diyi göstərilmişdir; və bu göyərçinlər vərdiş və quruluş baxımın¬ 
dan bütün əhliləşdirilmiş sortlarla uzlaşmaqdadır. İkincisi, ingilis 
poçt göyərçini və mayallaq göyərçin bəzi xüsusiyyətlərinə görə 
çöl göyərçinlərindən həddən artıq fərqlənsələr də, bu sortlarm, xü¬ 
susilə də başqa uzaq ölkələrdən gətirilmiş altsortlanm müqayisə 
etsək, çöl göyərçinləri ilə onlar arasında bir cərgə yaratmaq olar. 
Üçüncüsü, çox vaxt sorta xas olan bu xüsusiyyətlər, məsələn, poçt 
göyərçininin pipiyinin və dimdiyinin uzunluğu, mayallaq göyərçi- 
ninkinin qısalığı, yelpikquyruğun quyruq lələklərinin sayı, hər bir 
sortda diqqətədəyər dərəcədə dəyişgəndir; və bunun niyə belə oldu¬ 
ğu, Seçmədən bəhs edəndə aydın olacaq. Dördüncüsü, göyərçinlər 
böyük qayğı ilə saxlanılır və bir çox insan tərəfindən sevilir. Onlar 
dünyanın müxtəlif yerlərində min illərlə əhliləşdiriliblər; Professor 
Lepsius’un şəxsimə verdiyi məlumata əsasən, göyərçinlərlə bağlı 
əlimizdə olan ən qədim sübut e.ə. 3000 il bundan əvvələ, beşinci Mi¬ 
sir sülaləsinin vaxtına gedib çıxır; lakin Cb. Birch’ə görə göyərçinlər 
daha əvvəlki sülalənin yemək siyahısında göstərilmişdir. Pliny’dən 
eşitdiyimizə görə, romalılarm vaxtında, göyərçinlər çox bahaya satı¬ 
lırdılar; “hətta işlə 0 qədər həşir-nəşir olmuşdular ki, axırda onların 
nəsil ağaclarına və çeşidlərinə qədər gedib çıxdılar.” гбоо -cü illərdə, 
göyərçinlər Hindistanda Əkbər xan tərəfindən çox dəyərləndirilir¬ 
dilər; saraydakı göyərçinlərin sayı heç vaxt 20,000-dən az olmurdu. 
Bir saray tarixçisinin sözlərinə görə “İran və Turan padşahları ona 
nadir quşlar göndərirdilər” və “Zati Aliləri əvvəllər istifadə olun¬ 
mamış metodla sortları çarpazlaşdıraraq, inanılmaz dərəcədə inki¬ 
şaf etdirirdi.” Elə bu dövrlərdə, hollandlar da qədim romalılar kimi 

göyərçinlərə həvəsli idilər. Seçmə məsələsindən söhbət açanda, bu 
faktların göyərçinlərin keçirdiyi inanılmaz dəyişiklikləri anlamaq¬ 
da vacibliyi aydın olacaq. Sortlarm necə olur ki, bir qədər anormal 
sayıla biləcək xüsusiyyətlərə sahib olduğunu da görəcəyik. Dişi və 
erkək göyərçinlərin ömürlük cütləşməsi, fərqli sortlarm istehsalı 
üçün əlverişli haldır; və bununla da, fərqli sortları eynu quş damında 
saxlamaq mümkündür. 

Əhliləşdirilmiş göyərçinlərin mümkün mənşəyi haqda yetəcək 
qədər olmasa da, müəyyən qədər söhbət açdıq; çünki ilk dəfə göyər¬ 
çin saxlayıb, müxtəlif çeşidləri ilə maraqlanmağa başlayanda, nə qə¬ 
dər saf çoxaldıqlarını bildiyimdən, hər bir təbiətşünasın təbiətdəki 
alacəhrə ya da başqa böyük quş qrupları ilə bağlı oxşar nəticələrə 
gəldiyi zaman çəkə biləcəyi kimi, mən də, göyərçinlərin ortaq əc¬ 
daddan gəldiyinə inanmaqda çətinlik çəkirdim. Bir məsələ məni 
çox heyrətə saldı; danışdığım və ya traktatlarını oxuduğum bütün 
heyvandar və bağbanlar, saxladıqları sortlarm fərqli əcdad növlər¬ 
dən gəldiyinə inanırlar. Mənim elədiyim kimi, Hereford sığın ye¬ 
tişdirən, adlı-sanlı bir maldardan soruşun görün onun sığın uzun 
buynuzlu soydan gələ bilərmi; sizə cavab olaraq, alçaldıcı şəkildə 
güləcək. Bütün əsas sortlarmm fərqli növlərdən gəldiyinə inanma¬ 
yan göyərçin, toyuq, ördək və yaxud dovşan həvəskarına hələ rast- 
lamamışam. Armudlar və almalar üzərinə yazdığı traktatında Van 
Mons, bir neçə sortun, məsələn, Ribston-pippin və ya Codlin alma¬ 
sının eyni ağacın toxumlarından gəldiyinə necə inanmadığından 
danışır. Bunun kimi saysız-hesabsız misallar göstərmək olar. Məncə 
bunun səbəbi çox sadədir: onlar uzun müddətli çalışmanın nəticə¬ 
sində, müxtəlif çeşidlər arasındakı fərqliliklərdən çox təsirləniblər; 
və hər bir çeşidin digərlərindən azacıq fərqləndiyini bilsələr də— 
ki, bu fərqlilikləri seçərək, yarışmalardan mükafatlar alırlar—bü¬ 
tün ümumi arqumentləri heçə sayaraq, kiçik fərqliliklərin nəsillər 
boyu üst-üstə gəlib, yığıldığını qəbul etmirlər. İrisiyyət qanunları¬ 
nı heyvandarlardan daha az bilən və uzun mənşə zəncirinin aralıq 
həlqələrini onlardan çox bilməyən, buna baxmayaraq, əhliləşdiril¬ 
miş sortlarm eyni əcdaddan gəldiyini qəbul edən təbiətşünaslar, tə¬ 
biətdəki növlərin digər əcdad növlərdən birbaşa törəməsi ideyasını 
lağa qoyanda, diqqətli olmaları üçün xəbərdar edilməli deyillərmi? 

Mənbələr 

r. Darwin, C. R. (1975). On the origin ofspecies. Cambridge, MA: Har- 
vard University Press. 17-29. 

2. Darwin, C.R. (1868). The Variation ofAnimals and Plants underDo- 
mestication (ıst ed.). London: John Murray. 

Bizi birləşdirən, eyni 
zamanda, fərqləndirən 
dəyər: DNT İkili Sarmalı 
(&-ci Hissə) 


SADIQ NIFTULLAYEV 



r.'v - 


_ 


Şəkil 1. Rosalind Franklin Tuscan landşaftının fonunda (Müdl- 
lif: Vittorio Luzatti). 

Budur, yoldaş oxucu, söz verdiyimiz kimi, gəldik 
çıxdıq hekayəmizin sonuncu— ikinci hissəsinə. 
Əvvəla, hekayəmizin yarısının bir, digər yarısının 
isə, növbəti sayda nəşr olunmasına görə həvəsinizi 
itirməyib, səbrlə davrandığınız üçün, sizə minnətdar¬ 
lığımızı bildirmək istərdik. Minnətdarlıq əlaməti 
olaraq da, ikinci hissəni nə estetik gözəllik, nə də 
ağıl-kamal cəhəttən kasadlıq yaşamayan bir xanımın 
bu valeh edici şəkli ilə başlayırıq. 


Ümidvarıq ki, ötən saydan bu saya Chase’in acı 
taleyindən tutmuş, DNT-nin fosforla aşıb daşan 
tərkibinə, habelə, evində oturduğu yerdə “başına 
bomba düşmüş” Frederick’dən ta Hershey-Chase 
təcrübəsindəki mətbəx blenderinədək bir çox de¬ 
tal barədə düşünmək imkanınız olub. Olmayıbsa 
da eyib etməz! Bu məqaləni də oxuyub beyninizdə 
DNT-nin tarixi barəsində tam bir rəsm formalaşdır¬ 
dıqdan sonra, iki məqalənin də detallarını birgə gö¬ 
tür-qoy edərsiz olub-bitər — təbii ki, bu könlünüz¬ 
dən keçirsə. Qeyd etmək lazımdır ki, uca elm yalnız 
onu sevib, ona həvəslə yanaşdıqda, öz qapılarını 
üzümüzə tayba-tay açır. 

Nəysə, yubanmadan keçid alaq iki zənciri bir-bi¬ 
rinə dolanmış bu DNT molekulunun hekayesinin 
ardım nəql etməyə. Kiçik bir xatırlatma edib deyək 
ki, məqalənin ilk hissəsinin sonunda Hershey-Cha- 
se təcrübəsindən və bu təcrübənin DNT-nin irsiy- 
yətin daşıyıcı olmasını sübut etməsindən danışıb, 
Chase’in “Nobelsiz qalmasından” gileylənmişdik. 
İndisə, görək adı çəkilən təcrübənin üzə çıxardığı, qı¬ 
zıldan qiymətli (ən azından bioloqlar üçün) bu tapıntı 
o vaxtkı biologiya aləminə necə təsir göstərdi. 

DNT-nin quruluşu: bəxtəvər Watson və Cri- 
ck, bəxtsiz Rosalind 

1944-cü ildə, Avery tərəfindən çap olunan 
məqalənin qədrini bilən bir başqa alim isə, Columbia 
Universitetinin tibb məktəbində biokimya professoru 
olaraq çalışan, nazi hərakatma görə Birləşmiş Ştatla¬ 
ra köçmüş, avstriya-macar əsilli Erwin Chargaff idi 
(Şəki 2 ). Avery’nin məqaləsindən dərindən təsir¬ 
lənən Chargaff, Levene’nin DNT ilə bağlı tapıntıla¬ 
rını daha da genişləndirir, o cümlədən, səlistləşdi- 
rir. Belə ki, 0, ilk öncə, müxtəlif növlərin DNT-sini 
araşdırır və Levene’in tetranükleodit fərziyyəsinin 
əksinə olaraq, fərqli növlərin DNT-sində nükleo- 
tidlərin tamam fərqli şəkildə sıralandığının fərqinə 
varır. Bundan əlavə olaraq, 0, müşahidə edir ki, DNT- 
nin bəzi xassələri, hansı növün öyrənilməsindən ası- 



Şəkil 2. Erwin Chargaff (Müəllif: Christian Fischer). 


lı olmayaraq, daim sabit olaraq qalır: məsələn, hər 
bir DNT molekulunda A’larm ümumi sayı TTərin 
ümumi sayma, CTərin ümumi sayı isə, GTərin sayma 
bərabərdir. Başqa sözlə, A+G = T+C. Bu son müla¬ 
hizə biologiya tarixinə Chargaff qaydası olaraq keçir. 
Heyf ki, Chargaff özü öz mülahizələrinə məntiqi 
açıqlama gətirə bilmir. 

Bu ərəfələrdə, Londonun King’s Kollecində, 
aralarındakı şəxsi münasibət bir o qədər də yaxşı 
olmayan Rosalind Franklin və Maurice Wilkins 
(Şəkil 7) X-şüası kristaloqrafiyası (ing. X-ray crys- 
tallography) vasitəsilə DNT-nin quruluşunu öyrən¬ 
məyə çalışırdılar (Şəkil 7). Bu metoddan istifadə 
edərək, Rosalind DNT molekulunun, sonralar çox 
məşhur olacaq, “Fotoqraf 5i”ni (Şəkil 3 ) əldə edə 
bilmişdi. Metodla yaxından tanış olan Rosalind 
DNT molekulunun sarmal formada olduğunu 



Şəkil 3. Rosalindin X-şüası kristalloqrafiyası metodu vasitəsi 
ilə əldə etdiyi və sonradan Watsona DNTnin quruluşunun ideyasım 
verən məşhur “Fotoqraf 51” (Mənbə: Wikipedia; müəllif: Raymond 
Gosling) 



Зб 


asanlıqla təxmin edə bilmişdi. 0 , King’s Kollecdə 
verdiyi və sonradan DNT molekulunun quruluşu¬ 
nu dəqiqliklə təxmin edəcək iki şəxsdən biri olan 
James Watsonun (Şəkil 7) da iştirak etdiyi leksiya- 
da, öz tapıntısım nümayiş etdirir. Lakin, Watson 
leksiya zamanı Rosalind’in dediklərinə tam diqqət 
yetirmir (o, sonradan öz yazılarının birində, bunu 
etiraf edir və, hətta, qeyd edir ki, bu səbəbdən, o, 
leksiyənin məğzini həmkarı Francis Crick’ə (Şə¬ 
kil 7) dəqiqliklə çatdıra bilməmişdir). Ancaq, eli¬ 
mizin gözəl bir məsəlində də vurğulandığı kimi, 
“olacağa çarə yoxdur”. Bir müddət sonra, Wilkins, 
Rosalind’dən xəbərsiz olaraq, sonuncunun X-şüası 
kristaloqrafiyası vasitəsi əldə etdiyi DNT fiqurları¬ 
nı Watson ilə bölüşür. Yenilikcə Chargraff’m qay¬ 
daları ilə tanış olmuş Watson, Crick ilə birgə, DNT 
molekulunun ikili sarmal zəncirdən ibərət olduğu¬ 
nu irəli sürürlər. Onlar, eyni zamanda, iki zəncirin 
bir-birinə əks istiqamətdə yer aldığını (antiparalel 
olduğunu) iddia edirlər. 

Bu modelə Chargraffm A+G = T+C qaydasını 
əlavə edən cütlük, bunun A’larm T’lərlə, G’lərin 
də C Tərlə cütləşdiyi (rabitə qurduğu) mənasına 
gəldiyini başa düşür. Beləcə, onlar özləri ilə eyni 
zamanda DNT molekulu üçün alternativ model 
irəli sürən amerikalı biokimyaçı (1954-cü ildə Kim¬ 
ya sahəsindəki uğurlarına, 1962-ci ildə isə Sülh 
sahəsindəki aktivliyinə görə Nobel mükafatı ilə təltif 
olunmuş və bunu iki fərqli zamanda, iki fərqli sahədə 
edən — Marie Curie' dən savayı— yeganə şəxs olan) 1 
Linus Pauling’in modelindən daha dəqiq sayılan 
“DNT İkili-Sarmalı” modelini irəli sürürlər (Şəkil 4 
və 5). Wilkins - Rosalind və Watson - Crick cütlük¬ 
ləri, Nature jumalmm 1953-cü il 25 aprel sayında, 
ayrı-ayrılıqda DNT molekulunun quruluşuna dair, 
iki məqalə çap edirlər (yəqin ki, indi, ötən sayımız- 
dakı məqalənin başlanğıcında yer alan şəkildəki 


1 Frederick Sanger (1956 və 1972) və John Bardeen (1958 və 
1980) müvafiq olaraq, fizika və kimya sahələrində iki dəfə No¬ 
bel mükafatı alaraq tarixə keçən digər iki alimdir. Lakin, tar¬ 
ixlərdən də görüldüyü kimi, L. Pauling bu göstəricidə hər iki 
alimi qabaqlamışdır. 


iki “centlmenlərin” kim olduğunu başa düşdünüz). 
Bu məqalələr, biologiya elminin axımında inqi¬ 
labı dəyişikliklər etməklə yanaşı, sadaladığımız 
dört elm adamından üçünə (Rosalind xaricində), 
1962-ci ildə, Fiziologiya və Tibb səhələrində təltif 
olunan Nobel mükafatını bölüşmək imkanı verdi. 
Yəqin deyirsiz, “Bəs Rosalind bajımız?”. Əfsuslar ol¬ 
sun ki, Rosalind, 1958 -ci ildə, 37 yaşında, yumurtalıq 
xəçəngi nəticəsində vəfat edir. Nobel komitəsinin 
qanunlarına əsasən isə, Nobel yalnız həyatda olan 
şəxslərə təqdim olunur. Ümumilikdə, Watson tərə¬ 
findən də dəfələrlə qeyd edildiyi kimi, onlar (söhbət 
Wilkins, Watson, və Crick’dən gedir) Rosalind’ə qar¬ 
şı daim təkəbbürlü davranırmışlar. Görünür, nəinki 
onun həmkarları, hətta “ölüm tanrısı” belə Rosalind’ə 
qarşı mərhəmətsiz imiş: bəlkə bu onun cinsiyyətcə 
digər 



Şəkil 4. DNTnin fəzavi quruluşu— Watson və Crick 
tərəfindən hazırlanmış orijinal maket (Mənbə: Elm Muzeyi, 
Birləşmiş Krallıq). 









37 



5' ucu 


Auti-paralel DNT zəncirləri 



A) DNT'niıı əsas 
əlamətləri 


B) DNT'nin qismi kimyəvi 
quruluşu 


C) DNT'nin fəzavi 
quruluşu 


Şəkil 5. Ondan daha artıq alimin köməkliyi ilə, Watson və Crickin irəli sürdüyü DNT ikili 
sarmal modeli (Müəllif: Benjamin Cummings, Pearson Education İnc.). 

üç alimdən fərqlənməsindən irəli gəlirdi, kim bilir?! Xoşbəxtlikdən, 
müasir dövrdə, həm elm, həm də qeyri-elm sektorlarında, üç kişi həm¬ 
karından və o vaxtki elmi cəmiyyətdən fərqli olaraq, Rosalindin əməyi 
daha geniş qiymətləndirilir. Misal üçün, 2015-ci ilin sentyabr ayında, 
London şəhərində, Anna Ziegler tərəfindən yaılmış Photograph 51 ta¬ 
maşası səhnəyə qoyulub (Şəkil 6). Tamaşada, Rosalindin Kinğs Kollec- 
dəki işindən danışılır. Rosalind rolunu isə Nicole Kidman ifa edir. Yəni 
ki, insanlıq hələ də ölməyib... Nəysə, davam edək! 

Ötən illər ərzində, DNT İkili-Sarmalı modeli bir sıra dəyişikliklərə/ 
əlavələrə məruz qalsa da, onun dörd əsas xüsusiyyəti hələ də öz aktuallığı¬ 
nı qoruyub saxlayır. 

DNT molekulu hidrogen rabitələri 2 ilə birləşən iki-zəncirli sarmal- 
dır. Bu sarmalda, A - T və C - G cütlükləri dəyişməzdirlər. 

1 ) Əksər DNT molekulu sağa-burulan (ing. right-handed) 
sarmaldır (Z-DNA xaricində). 

2 ) İki DNT zənciri bir-birinə antiparaleldir. 


2 Hidrogen rabitələri, ən güclü molekullar-arası rabitələrdən biri olub, H daşıyan 
molekullarla oxsiqen (O) və flüor (F) daşıyan molekullar arasında əmələ gəlir (Bəşirov, 
2016) 


3) DNT moleku- 
lunda yer alan azotlu 
əsaslar nəinki öz arala¬ 
rında hidrogen (H) ra¬ 
bitələri qurmağa qadir¬ 
dir, onların, həmçinin, 
kənar qismləri ilə— 
DNT molekulunun 
fəzavi quruluşunda əl¬ 
çatan formada yerləş¬ 
diklərindən— əlavə 
hidroqen rabitə(ləri) 
si qurmaq qabiliyyə¬ 
tinə malikdirlər. Bu da, 
öz növbəsində, zülal¬ 
lar kimi digər bir sıra 
vacib molekullarm, 
müxtəlif məqsədlər¬ 
lə, DNT molekulu ilə 
əlaqə qurmasım asan¬ 
laşdırır (Şəkil 5.). 

Könül istərdi ki, həm Cha¬ 
se həm də Rosalind layiq ol¬ 
duqları hörməti vaxtında qaza¬ 
nardılar, bizdə yazımıza daha 
nikbin notlarla davam edərdik, 
amma, həyat heç də həmişə 
bizim könlümüzü razı sal¬ 
maqla məşğul olmur. Yenə də, 
biz bədbin olmayaq! Əgər, bu 
gün, 9 milyonluq əhalisi olan 
Azərbaycandan çıxan bir kəs 
bu iki nümunəvi xanımın 
adlarım hörmətlə yad edirsə, 
demək ki, onlar, artıq çox şeyə 
nail olublar. Hər şey bir yana 
qalsın, onlar bütün bunları 
etməsə idi, mən də sizinlə bö¬ 
lüşməyə mövzu tapmazdım. 
Təşəkkürlər, Martha Chase və 
Rosalind Franklin! 


Əslində, Watson və Crick’in 





















38 



Şəkil 6. London şəhərində yerləşən Noel Coüard 
Theatrem fasadında Photograph 51 tamaşasının afişası 
(Mənbə: Wikipedia) 



Şəkil 7. DNT cəngavərləri: (soldan sağa) F. Crick, J. 
Watson, F. Rosalind, M. Wilkins və L. Pauling (Mənbə: 
YeahIMadelt) 


Bu hələ harasıdır?! DNT replikasiyası barədə ilkin 
fərziyələr. 

Təbii ki, içi sirlərlə dolu olan DNT molkelunun üzərində 
aparılan araşdırmalar təkcə onun fəzavi quruluşunun kəş¬ 
fi ilə sonlana bilməzdi. İndi ( 1953 -cü ildən sonra), alimləri 
başqa bir mövzu maraqlandırırdı— DNT molekulu necə rep¬ 
likasiya olunur? yəqin razılaşarsız ki, bu suala cavab tapmaq 
məqsədi ilə alimlərin DNT-nin başına açdığı oyunlardan 
danışmazdan əvvəl, replikasiya prosesin özü barədə bir az 
məlumat əldə etmək heç də pis olmazdı. 

DNT replikasiyası hər hansısa hüceyrənin, hüceyrə 
bölünməsindən əvvəl, öz DNT-sini kopyaladığı proses¬ 
dir. Prosesin nəticəsində, hüceyrənin bütün genomunun, 
yüksək dəqiqliklə, “nüsxəsi çıxarılır” (Şəkil 8). Əmələ 
gələn nüsxələr hüceyrə bölünməsi nəticəsində yaranan 
iki yeni hüceyrəyə bərabər şəkildə ötürülür. Bəzi hallarda, 
DNT replikasiyası hüceyrə bölünməsi ilə müşahidə olun¬ 
mur və beləcə normadan daha çox DNT/xromosom dəstinə 
sahib hüceyrə formalaşır (məsələn, drozofil milçəyinin 
tüpürcək vəzilərindəlci politen xromosomlar). 1953-cü 
ildə, Watson-Crick və Rosalind-Wilkins cütlüklərinin 
DNT ilə bağlı elmə bəxş etdikləri töhvələrdən sonra, DNT 
molekulunun strukturu artıq hamı üçün aydın idi. Belə old¬ 
uqda, təbii ki, bu molekulun irsiyyəti necə daşıdığı, necə 
kopyalandığı və s. kimi oxşar məsələlər bütün biologiya 
aləmini düşündürürdü. Lakin, keçmişə nəzər saldıqda 
görərik ki, DNT replikasiyasmm bir sıra əsas məqamları 
sonraki illərdə, tədricən kəşf olunacaqdı (1956- A. Komberg 
və həmkarlarının DNT-polimerazanı kəşf etməsi; 1966- R. 
Okazaki və həmkərlarmm Okazaki fraqmentlərinə aydın¬ 
lıq gətirməsi və s.). Detallarına tam hakim olmadıqları üçün, 
alimlər replikasiya prosesinin dərinliklərini deyil, funda¬ 
mental mexanizmasmı aşkarlamağa çalışırdılar. 


irəli sürdüyü model əvvəlki abzasda qeyd olunmuş suala müəyyən mənada aydmılq gətririrdi. Watson və 
Crick DNT molekulundakı azotlu əsasların yalnız A-T və G-C şəklində cütləşməsinin bu molekulun rep- 
likasiyası zamanı vacib rol oynaya biləcək bir məqam olduğundan agah idilər. Bunu onların 1953-cü ildə 
nəşr etdiyi məqalədə də görmək mümkündür: “... Bu struktur bioloji cəhətdən kifayət qədər maraqlı olan 
yeni əlamətlərə sahibdir. Bu bizim diqqətimizdən yayınmayıb ki, bizim irəli sürdüyümüz xüsusi cütləş- 
mə, genetik material üçün, yerindəcə mümkün bir kopyalama mexanizması təklif edir...”. Gecikmədən, 
Watson və Crick işə qoyulur və mümkün DNT replikasiyası mexanizması üzərində baş sındırmağa baş- 

















39 



I г II 


( а ) Origiııal DNT molekulu 
bir-birinə tamamlayıcı olan 
iki zəncirdən ibarət olur. 
Zəncirlər bir-birilərinə 
azotlu əsasların arasında 
olan hidroqen rabitələri ilə 
bağlanır (A-T və C-G) 



(b) DNT replikasiyasmın ilk 
mərhələsi iki anti-paralel 
zəncirin biri-birindən 
ayrılmasıdır 



(c) Sonraki mərhələdə, hər bir 
köhnə zəncir yeni zəncirin 
sintezlənmə sində qəlib kimi 
iştirak edir. 



(d) Nəticədə, əmələ gələn yeni 
və köhnə zəncirin azotlu 
əasaslaıı arasında hidroqen 
rabitəsi formalaşır; bu 
minvallada, iki eyni DNT 
molekulu sintezləıımiş olur. 


Şəkil 8. DNT replikasiyasmın sadələş dirilmiş sxemi (MənbdiBenjamin Cummings, Pearson Education İnc.) 


layırlar. Onların qənaətincə, replikasiya zamanı, 
mövcud DNT molekulunun zəncirləri, gələcək DNT 
molekullannm zəncirlərinin sintezi üçün qəlib rolu¬ 
nu oynayırdı. Müvafiq olaraq, cütlük yarı-qoruyucu 
(ing. semi-conservative) DNT replikasiyası modelini 
irəli sürür. 1950 -ci illərin ortalarında, bu mövzu ilə 
əlaqədar daha iki alternativ fərziyyə mövcud idi: 
qoruyucu (ing. conservative ) və dağınıq (ing. disper- 
sive) DNT replikasiyası. Gəlin bu fərziyyələrə ay¬ 
rı-ayrılıqda, qısaca nəzər salaq (Şəkil 9). 

Qoruyucu DNT replikasiyası : Bu fərziyyəyə 
əsasən, ilkin replikasiya mərhələsindən sonra 
əmələ gələn iki DNT molekulunun biri yalnız 
təzə, digəri isə yalnız köhnə zəncirdən ibarət olur. 
İkinci replikasiya mərhələsindən sonra isə, əmələ 
gələn dörd DNT molekulundan yalnız biri (yəni 
25 %-i) köhnə zəncirdən ibarət olur, yerdə qalan üç 
molekul isə (yəni 75 %), tamamilə yeni zəncirdən təş¬ 
kil olunur. Belə davam etdikdə, hər bir replikasiya 
prosesindən sonra, mövcud “köhnə DNT moleku- 
lunu”nun sayı sabit qalsa da (yalnız bir), faizi azalır. 
Başqa deyişlə, vaxt keçdikcə, “köhnə DNT moleku- 
lu”nun “yeni DNT molekulu”na nisbəti kiçilir. Bu 
modelin qoruyucu olaraq adlandırılmasmm səbə¬ 
bi odur ki, modelə əsasən, ard-arda baş verən çox 
saylı replikasiyalar nəticəsndə, əmələ gələn DNT 


molekullan, ya tamamilə köhnə, ya da tamamilə 
təzə zəncirdən təşkil olunur; yəni, ilkin DNT mole¬ 
kulu sonadək qorunub saxlanılır. 

Yan-qoruyucu DNT replikasiyası : Watson və Cri- 
ck tərəfindən irəli sürülmüş bu fərziyyəyə əsasən, 
ilkin replikasiya prosesindən sonra əmələ gələn 
hər bir DNT molekulu bir yeni, bir də köhnə 


DNT molekulunun replikasiyası ilə bağlı irəli sürülmüş üç model 

/ r \ıH4y /r \ı^% J /%y 




Yarı-qoruyucu model 


Qoruyucu model * 


Dağınıq model 


< 


[KMXMXD 


Yeni sintezləıımiş zəncir 
| İlkin, qəlib zəncir 


* Sonda, emprik nəticələrə 
əsasən keçərli sayılmadı 


Şəkil 9. 1950-ci illərin ortalarında DNT replikasiyasmın təməl 
mexanizmi olaraq irəli sürülmüş üç model (Mənbə: Wikipedia). 

















40 


zəncir daşıyacaq, sadə şəkildə desək, hibrid olacaq. Bunu müşa¬ 
hidə edən replikasiya prosesi isə, ikisi hibrid, ikisi də tamamilə 
yeni olmaqla dörd DNT molekulunun sintezinə səbəb olacaq. 
Bu minvalla, hər keçən replikasiya raundundan sonra, hibrid 
DNT-nin ümümi DNT-yə olan nisbəti kiçilir. Modelinin adının 
mənbəyi isə əmələ gələn hər bir yeni DNT molekulunun zən¬ 
cirlərindən birinin köhnə, digərinin isə yeni olmasıdır; yəni, 
ilkin DNT molekulu yalnız qismən qorunur. 

Dağınıq DNT replikasiyasi: Bu fərziyyəyə alman-amerikan bi- 
ofiziki Max L. H. Delbrück tərəfindən irəli sürülmüşdür. Əgər 
ötən saydakı məqalə hələ də neyronlarmız bir yerinə tutunub 
beyninizdə məskən salmağı bacarıbsa, xatırlayacaqsınız ki, bu 
Delbrück o Delbrück’dür ki, 1969-cu ildə, S. Luria və A. Hers- 
hey ilə birgə, Tibb və Fiziolgiya sahələrində, Nobel’ə layiq gö¬ 
rülmüşdü. 0, iddia edirdi ki, hər bir replikasiya prosesi zamanı, 
DNT molekulu fraqmentlərə (hissələrə) bölünür və bu hissələr¬ 
dən yeni DNT molekulu əmələ gəlir. Qısaca, yarı-qoruyucu mo- 
deldəki kimi, burda da əmələ gələn DNT molekulu hibrid olur. 
Lakin, yarı-qoruyucu modelin əksinə olaraq, ikinci replikasiya- 
dan sonra əmələ gələn DNT molekullarmdan yalnız ikisi yox, 
hamısı hibrid formada olur. Belə ki, dağınıq modelin doğrulu¬ 
ğuna inansaq, görərik ki, tamamiylə yeni zəncirdən ibarət DNT 
molekulu əldə etmək üçün bizə kifayət qədər çox replikasiya 
sikli lazımdır. 

Meselson-Stahl təcrübəsi və onun nəticələri. 

Matthew Meselson və Franklin Stahl yuxarıda qeyd edilmiş 
üç modeldən hansının həqiqəti əks etdirdiyini üzə çıxarmaqda 
qərarlı olan alimlərdən ikisi idi (Şəkil 10). Meselson L. Pauling 
məktəbini keçmiş amerikalı genetik və molekulyar bioloq idi. 
1957-ci ilədək, o, California Texnologiya İnstitutunun bakteri- 
yofaq heyətinin tərkibində araşdırma aparırdı. Burada, 0, J. Vi- 
nograd ilə birgə molekullar arasındakı ən kiçik sıxlıq fərqinə 
belə həssas olan tarazlıq-sıxlıq qradient sentrifuqasiyası (ing. equ - 
ilibrium-density qradient centrifuqation) metodunu təkmilləşdi¬ 
rir. Bu metod Meselson’un Stahl ilə birgə aparacağı təcrübənin 
təməlini təşkil edirdi. Stahl isə, kariyerasmı bakteriya genetika¬ 
sı və T4 bakteriofaqaları üzərində qurmuşdu. İkili, İ 957 -ci ildə, 
sonralardan “biologiyanin ən gözəl təcrübəsi” kimi tanınacaq, ta¬ 
rixi Meselson-Stahl təcrübəsinə öz imzalarını atacaqdı. 

Şəkil 10 . DNTnin bu gunkü şanını borclu olduğu daha iki alim Franklin Stahl 



(solda) vs Matthew Meselson (sağda) (Msnbə: Mes- 
selsonM., 2004) 


Meselson və Stahl üçün başlıca hə¬ 
dəf “köhnə DNT-ni” “yeni DNT-dən” 
fərqləndirməyin yolunu tapmaq idi. 
Onlar bilirdilər ki, bunun mümkün 
olduğu təqdirdə, replikasiyənin necə 
baş verdiyinə dair təcrübələr dizayn 
etmək olar. Elementlərin izotopla- 
nn bir sıra təcrübələrdə uğurlu isti¬ 
fadəsindən xəbərdar olan Meselson 
və Stahl, mövcud üç replikasiya mo¬ 
delinin test edilməsində bu metoda 
(izotoplardan istifadəyə) arxalanmaq 
qəranna gəlirlər. Sonda, ikili azot (N) 
elementin iki fərqli izotopunu istifa¬ 
də etməkdə ortaq məxrəcə gəlirlər: 
I4 N və I5 N. I4 N təbiətdə daha çox rast- 
lanılan azot izotopu olmaqla yanaşı, 



4i 


çəkicə yüngüldür; I5 N isə, olduqca nadir tapılan 
azot izotopudur və çəkicə ağırdır. Təcrübələr üçün 
məhz azot elementinin izotopunun seçilməsində- 
ki hikmət DNT-nin tərkibinin azotca zəngin olma¬ 
sı idi. Belə ki, sözü gedən təcrübədə istifadə olun¬ 
maq üçün nəzərdə tutulan model orqanizm— E. 
coli — əvvəl yalnız I5 N tərkibli mühitdə, sonra isə, 
yalnız I4 N tərkibli mühitdə böyüdüləcək, bu min¬ 
valla da, zaman oxu boyunca, bir hüceyrədən iki 
fərli çəkiyə malik olan DNT molekulu əldə etmək 
mümkün olacaqdı: I5 N daşıyan ağır və I4 N daşıyan 
yüngül DNT (buradan etibarən, müvafiq oalaraq 
' 5 N-DNT və I4 N-DNT). 

Yaxşı, bəs yalnız bir neutronla fərqlənən izo- 
toplar daşıyan iki fərqli DNT-ni necə fərqləndir¬ 
mək olardı? Əvvəla, nəzərə almaq lazımdır ki, bir 
DNT molekulun kifayət qədər çox azot atomu var. 
Bu isə, o demək idi ki, sonda əldə olunacaq ağır və 
yüngül DNT molekulları arasında tutarlı miqdarda 
çəki fərqi olacaqdı. Qaldı ki bu fərqi əyani formada 
ölçə biləcək metod və ya texnikaya, bu vəzifənin 
yerinə yetirilməsi MeselsonTa Vinograd’m birgə 
əməyinin məhsulu olan tarazlıq-sıxlıq qradient sent- 
rifuqasiyasma həvalə olunacaqdı. Qradienti təşkil 
edən molekul isə sezium xlorid (CsCl) idi. Bəli, bu 
qadər sadə: bir ovuc E. coli , iki növ azot isotopu və 
yenicə tərtib olunmuş sentrifuqasiya metodu. Bəs 
nəticə? Nəticə isə, 1930-50-ci illərdə, başı müqəd¬ 
dəs DNT ilə qarışıq olan biologiya aləminə daha 
bir hədiyyə idi: elə bir hədiyyə ki, bəzəkli lentlə¬ 
rini açıb qurtarmaq hələ də alimlərə tam nəsib ol¬ 
mayıb. 

Lazımi bütün şərtləri təmin edən Meselson və 
Stahl, çox keçmədən, planladıqları təcrübənin ic¬ 
rasına başlayırlar. Onlar ilk öncə, nəzərdə tutldu- 
ğu kimi, bakteriya hüceyrələrini yalnız I5 N daşıyan 
mühitdə çoxaltmaqla, bütün azot atomları I5 N olan 
I5 N-DNT molekulu əldə etməyə çalışırlar. Lakin, 
buna nail olmaq üçün cütlük 14-üncü bakteriya 
nəslini gözləməli olur: yalnız 14 nəsil sonra, yal¬ 
nız I5 N-DNT daşıyan bakteriya əldə etmək müm¬ 
kün oldu. Sözü gedən bakteriya əldə olunduqdan 


dərhal sonra, alimlər bu bakteriyaları I4 N daşıyan 
mühitdə becərməyə başlayır. İlki bakteriya hücey¬ 
rələrini I5 N mühitindən I4 N mühitinə keçirməz¬ 
dən dərhal əvvəl olmaqla, Meselson və Stahl, sabit 
aralıqlarla, bölünməkdə olan hüceyrələrdən nü¬ 
munələr alır, bu nümunələrdən DNT molekulunu 
ekstraksiya edir və əldə olunan DNT molekulunu 
CsCl tarazlıq-sıxlıq qradienti sentrifuqasiyası ilə, 
çəkisinə əsasən, ayırırdılar. 



Şəkil 11. Matthew Meselson (yuxanda, solda), Franklin Stahl 
(yuxanda, sağda) və Martha Chase (aşağıda), ıgs4, Cold Spring 
Harbor Laboratories (M. Meselsohun lütjkarlığı ilə). 

Düşünürəm ki, ərsəyə gələn nəticələr barədə 
danışmazdan əvvəl bir az təcrübənin arxasında da¬ 
yanan məntiqdən söz açsaq, lap yerinə düşər. Demə¬ 
li belə, 14 nəsil I5 N mühitində çoxaldıqdan sonra 
hüceyrələr yalnız I5 N-DNT molekulları daşıyır; bu 
o deməkdir ki, həmin hüceyrələrin DNT-si I4 N ato¬ 
mu daşıyan DNT-yə nisbətdə daha ağırdır. Bir başqa 
deyişlə, sentrifuqasiyadan sonra, daha uzaq məsafə 
qət edəcək. Yalnız I5 N-DNT daşıyan hüceyrələr 
I4 N mühitinə yerləşdirildiklərində, onların DNT- 
nin tərkibindəki I4 N tədricən artır, dolayısı ilə də, 
DNTnun çəkisi tədricən yüngülləşir. Yəni, DNT-nin 
tərkibində I4 N nə qədər çoxdursa, DNT bir o qədər 
yüngüldür və DNT sentrifuqasiyadan sonra daha az 
məsafə qətt edəcək (Şəkil 12 ). 




42 


İndi ki, təcrübənin təməl prinsipi barədə məlu¬ 
mat aldıq, nəticələri müzakirə etməyimiz üçün heç 
bir maneə qalmadı. Qeyd etdiyimiz kimi, ilk sent- 
rifuqasiya yalnız I5 N-DNT daşıyan hüceyrələrdən 
əldə edilmiş DNT ilə aparılır. Nəticədə, yalnız bir 
intensiv DNT lenti təsbit edilir. I4 N mühitində ilk 
bölünmədən sonra alman DNT molekulunun sent- 
rifuqasiyası isə, yenə də yalnız bir intensiv DNT 
lenti üzə çıxarır, lakin bu lent daha aşağı çəkiyə mü¬ 
vafiq gəlirdi (yalnız I5 N-DNT və yalnız I4 N-DNT-lə- 
rinin təsbit edildiyi çəkilərin tam ortasında bir çə¬ 
kiyə, yəni I5 N/ I4 N-DNT hibridinə). I4 N mühitindəki 
ikinci bölünmədən sonra isə, alimlər eyni intensiv¬ 
likdə, iki fərqli DNT lenti müşahidə edirlər: yalnız 
I4 N-DNT və I4 N/ I5 N-DNT hibridinə müvafiq lentlər. 
Bundan sonraki bütün bölünmələrdən sonra, bu 
iki DNT lenti müşahidə olunmağa davam edir; fərq 
yalnız onda olur ki, getdikcə, hibrid lentin intensiv¬ 
liyi artır, I4 N-DNT lenti isə sönükürdü (Şəkil 12). 
Deyəcəksiniz ki, “Lap gözəl, lap pakizə! Bəs indi biz 
bundan nə qənaətə gələk?”. Çox da düzgün buyu¬ 
racaqsınız. İlk saydakı yazımızda da qeyd etdiyimiz 
kimi, düzgün analiz edilməmiş datamn bir yığın cız¬ 
ma-qaradan heç bir fərqi yoxdur. 

Meselson-Stahl təcrübəsinin analizi. DNT 
replikasiyasının sirrinin açılması. Tale yenə də 
Watson və Crick’in üzünə gülümsəyir. 


lenti üzə çıxaracaqdı və bu lent hibrid ( I4 N/ I5 N-DNT) 
DNT-nin çəkisinə müvafiq gələcəkdi; ikinci bölün¬ 
mə isə, eyni intensivlikdə, lakin fərqli çəkilərdə 
(biri hibrid, digəri isə, I4 N-DNT molekuluna müva¬ 
fiq olan) iki DNT lenti üzə çıxaracaqdı. Zaman öt¬ 
dükcə, bu iki lent mövcudiyyətini qoruyacaq, lakin 
lentlərin intensivliyi I4 N-DNT lehinə dəyişəcəkdi. 


14 nəsil 1S N mühitində böyüdülmə ilə əldə olunan 15 N-DNT 



CsCL 



Nəticə: yan-qoruyucu 
DNT replikasiyası 

Şəkil 12 . Sadə və bir 0 qədər də eleqant olan Meselson-Stahl Təc¬ 
rübəsinin sadələşdirilmiş sxemi və nəticəsi (Mənbə: Wikipedia) 


Hələ təcrübənin icrasına başlamazdan əvvəl, 
Meselson və Stahl mövcud hər üç fərziyədən əldə 
oluna biləcək nəticələri ətraflı götür-qoy etmiş¬ 
dilər. Onlar güman edirdilər ki, dağınıq modelin 
doğru olduğu təqdirdə, I5 N mühitindən I4 N mühi¬ 
tinə keçid anından başlayaraq, sentrifuqasiya daim 
yalnız bir intensiv DNT lenti üzə çıxaracaq ki, bu 
da hər bölünmədən sonra (daha çox I4 N integrasi- 
yasma görə) daha yüngül çəkiyə uyğun gələcək. 
Əgər qoruyucu model doğru idisə, o zaman, elə ilk 
bölünmədən sonra, bərabər intensivlikdə iki fərqli 
DNT lenti müşahidə olunacaqdı ki, bunlardan biri 
I4 N-DNT, digəri isə, I5 N-DNT molekulunun çəki¬ 
sinə uyğun gələcəkdi. Yox əgər yarı-qoruyucu model 
doğru idisə, bu halda, ilk bölünmə yalnız bir DNT 


Budur, alimlərin əlində həm Meselson-Stahl 
təcrübəsindən əldə olunmuş əyani nəticələr var 
idi, həm də hər üç modelin bu təcrübəya əsasən 
ortaya çıxara biləcəyi potensial nəticələr. Yekun¬ 
da, Meselson və Stahl bakteriya hüceyrələrinin 
yarı-qoruyucu modelə əsasən bölündüyü qərarına 
gəlməkdə heç də əziyyət çəkmirlər; necə olsa da, 
nəticələrin bu modeli dəstəklədiyi göz qabağında 
idi. Beləcə, DNT replikasiyasının təməl mexanizması 
nədir ? marafonunda finiş xəttinə büdrəmədən ça¬ 
tan fərziyyə məhz elə Watsorila Crickin yarı-qo¬ 
ruyucu modeli olur (Şəkil 12). O gündən bu günə, 
nəyinki sözü gedən mexanizma ən xırda detalları 
ilə təsvir olunub, o cümlədən, DNT-nin və DNT-yə 
əsasən sintezlənən bir çox RNT və zülal molekulları- 

nın yekun aqibəti, bu molekullarm hüceyrədəki rolu, 
onların DNT ilə əlaqəsi və s. kimi bu yazıda sayıb 
qurtarmaq iqtidarında olmadığımıız yeniliklərə, elm 
aləmi tərəfindən, işıq salınıb. Əgər “Eh, daha bizim 
kəşf edəcəyimiz bir şey qalmayıb!” deyə düçünürsü- 
nüzsə, onda heç narahat olmayın, çünki bütün bu 
elmi tərəqqiyə baxmayaraq, bildirklərimiz, hələ də 
bilmədiklərimizin cılız bir alt çoxluğudur. 

Gələn məqalələrədək, yoldaş oxucu. 

DİLİN ÖYRƏNİLMƏSİNDƏ KRİTİK DÖVRÜN ROLU 

Nadir Şəfiyev 


Müasir dövrdə xarici dillərin öyrənilməsinin əhəmiyyəti danıl¬ 
mazdır. Demək olar ki, hər birimiz ömrümüzün müxtəlif dövrlərin¬ 
də ikinci bir dil öyrənmə prosesi ilə üz-üzə qalmışıq. İnsanlar ikinci 
dili müxtəlif məqsədlər üçün öyrənsələr də, bir çoxlarımızın hədə¬ 
fi ikinci dili o dilin daşıyıcısı kimi danışa bilməkdir. Bəs buna hansı 
dərəcədə müvəffəq olmaq olar? Bir insan ikinci dili öz ana dili kimi 
və ya o dilin daşıyıcısi kimi mənimsəyə bilərmi? Bu yazımızda yuxa¬ 
rıdakı suala dilçilik elminin prizmasından cavab verməyə çalışacağıq. 
Yazının sonuna doğru hər hansısa ikinci bir dili öyrənərkən həmin 
dili nə vaxtsa ana dili səviyyəsində mənimsəyə bilib bilməməyəcəyi- 
mizi və bunun səbəbini yaxından öyrənmiş olacağıq. 



Şəkil ı. Eric Lenneberg (mənbə: Wiki- 
pedia) 


DİLÇİLİKDƏ KRİTİK DÖVR 

Keçən yazıda da vurğulandığı kimi dilçilikdə bir dilin ana dili kimi 
mənimsənilməsinin mümkünlüyü bir yaş həddinə qədər deyil, bəl¬ 
li bir zaman diliminə görə səciyyələndirmişdir. Başqa sözlə ifadə et¬ 
sək, hər bir insan həyatının müəyyən bir zaman dilimində (əlbəttə 
ki, yetəri qədər dillə təmas, doğru mənbələrdən öyənmə kimi digər 
faktorlarda nəzərə alınaraq) hər hansı dili öz ana dili kimi öyrənə və 
həmin dilin daşıyıcısı ola bilər. Həmin zaman dilimi jurnalın əvvəlki 
sayında vurğulandığı kimi kritik dövr (KD) adlanır. Dilçilik elmin¬ 
də KD fərziyyəsi ilk dəfə Eric Lenneberg (1967) tərəfindən irəli sü¬ 
rülmüşdür. Onun fikrinə görə dilin mənimsənilməsi prosesi bioloji 
püxtələşmə ilə bilavasitə əlaqəlidir (1). Lenneberg dilin mənimsə¬ 
nilməsi üçün KD-nin ilkin körpəlik dövründən başlayaraq yetkinlik 
yaşma qədər davam edtiyini irəli sürmüşdür. Yetkinlik yaşı dedikdə o 
beynin öz plastikliyini itirməsini nəzərdə tuturdu. Öz fərziyyəsini sü¬ 
but etmək üçün Lenneberg, sonradan kar olan uşaqların anadan gəl¬ 
mə kar olanlara nisbətən niqtlərinin inkişaf etdirilməsi təlimlərində 
daha uğurlu olduqlarını iddia edirdi. Güman edilirdi ki, sonradan kar 
olan uşaqlar həyatlarının ilkin dövrlərində danışıq dilini müəyyən 
qədər eşidə bildikləri üçün onlar dili daha rahat öyrənə bilirdilər. 
Yəni, inkişafın kritik dövründə dilə məruz qalma beynin düzgün 
püxtələşməsi üçün vacibdir. Bundan əlavə, onun diltutulmasmdan 
(afaziya) əziyyət çəkən xəstələr üzərindəki müşahidələri də göstə¬ 


rirdi ki, diltutulmassmdan əziy¬ 
yət çəkən uşaqlar, yetişkinlərə 
nisbətən müalicəyə daha tez re¬ 
aksiya verirlər. Lenneberg’in bu 
fərziyyəsi bir çoxları tərəfindən 
tənqid atəşinə tutulsa da, onun 
vəfatından sonra həyata keçi¬ 
rilən bir çox təcrübələr dilin mə¬ 
nimsənilməsində kritik dövrün 
mövcudluğu barədə daha inandı¬ 
rıcı dəlillər ortaya qoymağa mü¬ 
vəffəq olmuşdur. Xüsusi ilə son 
dövrlərdə ikinci dilin mənim- 
sənilməsinə/öyrəniləmsinə aid 
araşdırmaların aparıldığı tətbiqi 
linqvistikada KD fərziyyəsi əhə¬ 
miyyətli yer tutur. 

BİRİNCİ DİLİN MƏNİMSƏ 
NİLMƏSNDƏ KD NİN ROLU 

Lenneberg öz fərziyyəsini 
irəli sürəndə ilkin olaraq birinci 
dilin mənimsənilməsi prosesini 

öyrənməyi hədəfə almışdı. Amma, bu fərziyyəni 
sübut etmək o qədər də asan məsələ deyildi, çünki 
demək olar ki hər kəs anadan olan kimi hər han¬ 
sısa bir dilin təsirinə məruz qalır. Birinci dilin mə¬ 
nimsənilməsində KD-nin rolunu sübut edə bilmək 
üçün elə bir vəziyyət tələb olunurdu ki, yeni doğul¬ 
muş körpə yeniyetmə dövrünə qədərheç bir dilin 
təsirinə düşməsin. Əlbəttə ki, belə amansız bir təc¬ 
rübəni həyata keçirmək etik baxımdan qeyri-müm¬ 
kün olacağı üçün KD fərziyyə olaraq qalırdı. Ta o 
vaxta qədər ki, 1970-ci ildə ABŞ ictimaiyyətini şoka 
salan Genie hadisəsi baş verdi (2). 



* * 


'V* ç 

' V ta V. 

Şəkil 2. Genie (Mənbə: Wilcipedia) 

Genie doğulduqdan bir müddət sonra atası 
tərəfindən cəmiyyətdən tamamilə təcrid edilmiş 
və demək olar ki, 13 il müddətində heç bir insan 
nitqinə məruz qalmamışdır. Əgər maraqlansanız 
Genie’nin həzin həyatı barədə müxtəlif məlumat¬ 
lar əldə edə bilərsiniz, amma biz bu yazıda sadəcə 
məsələyə KD fərziyyəsinin birinci dilin mənimsə- 
nilməsindəki əhəmiyyəti prizmasından baxacağıq. 
Genie 13 yaşından etibarən ingilis dilini öyrən¬ 
məyə başladı. Curtiss (3) növbəti 7 il ərzində onun 
dili mənimsəmə prosesini yaxından təqib etdi və 


bir çox təcrübələr və müşahidələr həyata keçirdi. 
Acınacaqlı haldır ki, Genie bu yeddi il müddədində 
çox məhdud şəkildə ingilis dilinin bəzi morfoloji 
və sintaktik xüsusiyyətlərini mənimsəyə bildi. 

Curtiss’in ikinci araşdırması da birincisinə çox 
bənzəyir. Chelsea adında kar bir qadın doğulduğu 
gündən 32 yaşma qədər ailəsi tərəfindən cəmiyyət¬ 
dən təcrid edilmişdir. Tapıldıqdan sonra edilən bü¬ 
tün cəhdlərə baxmayaraq Chelsea dil mənimsəmə 
adma heç bir irəliləyiş əldə edə bilmədi. Sadalan 
hər iki halda dil ilə təmas KD’dən sonra baş verdi¬ 
yinə görə dili mənimsəmək demək olar ki, qeyri 
mümkün olmuşdur. Əldə edilən nəticələrə əsasən 
Curtiss Lennebergin KD fərziyyəsinin (əlbəttə ki, 
bir çox əlavələrlə) birinci dilin mənimsənilməsidə 
rolunu bəlli ölçüdə isbat etməyə nail olmuşdu. 

İKİNCİ DİLİN MƏNİMSƏNİLMƏSİNDƏ KD 
NİN ROLU 

20 əsrin sonlarına doğru KD’nin ikinci dilin 
mənimsənilməsində/öyrənilməsindəki önəmini 
araşdırmaq üçün bir sıra təcrübələr həyata keçiril¬ 
məyə başladı. İlk vaxtlar Lennebergi dəstəkləyən¬ 
lər onun yolunu davam etdirərək bu fərziyyənin 
sadəcə birinci dil üçün əhəmiyyət kəsb etdiyini 
söyləyirdilər. Sonradan, ikinci dilin öyrənilməsi 
və öyrədilməsi məsələsinə verilən əhəmiyyət və 
bu prosesdə qarşıya çıxan problemlərin həlli üçün 
edilən cəhdlər, yuxarıda da qeyd edildiyi kimi, KD- 
nin ikinci dilin öyrənilməsində rolunu araşdırmaq 
zəruriyyətə çevrildi. Doğrudur ki, ilk vaxtlar apa¬ 
rılan tədqiqatlar ikinci dil öyrənilməsi prosesinin 
sadəcə ilkin bir neçə ayına fokuslandığı üçün, nə¬ 
ticələr bir o qədər də inandırıcı qəbul edilmirdi. La¬ 
kin, sonradan ikinci dilin mənimsənilməsini uzun 
müddət araşdıran, müxtəlif təcrübələrlə əsaslandı¬ 
ran tədqiqatlar meydana çıxmağa başladı (4). Əsas 
məqsəd, Lenneberg’in fərziyyəsinin ikinci dil üçün 
də bəlli ölçüdə keçərli olduğunu isbat etmək idi. 
Elə ilkin təcrübələrdən göründü ki, ikinci dilin 
ana dili kimi öyrənilməsində spesifik bir yaş həddi 
yoxdur, amma kritik dövr var. Növbəti mərhələdə 
isə məqsəd bu kritik dövrün sərhədlərini dəqiqləş- 


4 6 


dirmək idi. Bu məsələnin həlli həm də ikinci dili hansı yaşda daha effektiv şəkildə öyrənməyi və tədris 
etməyin mümkünlüyünü ortaya çıxaracağı üçün əhəmiyyətli idi. İndi sizə təqdim edəcəyim araşdırma 
1989-cu ildə Elissa Newport və Jacqueline Johnson tərəfindən həyata keçirilib. Bu araşdırmanın əvvəl¬ 
kilərdən fərqi uzun müddətli müşahidə və tədqiqatları özündə cəmləşdirməsidir. Ümumiyyətlə, dilçilik¬ 
də, bu araşdırmaya qədər olan tədqiqatlar çox qısa müddəti əhatə etdiyi üçün, yetişkinlərin nəticələrinin 
uşaqlardan daha yaxşı olduğuna əsaslanaraq KD-nin ikinci dil öyrənilməsi üzərində təsiri uzun müddət 
inkar edilmişdir (5) (6) (7). Halbuki, sonrakı tədqiqatlar göstərdi ki, yetişkinlərin nəticələri qısa müddətli¬ 
dir və uşaqlar nəticə etibarı ilə dili daha yaxşı mənimsəyirlər (8). Newport və Johnson tərəfindən aparılan 
araşdırmada ABŞ-da yaşayan, ABŞ-a gəlmə yaşlar 9-39 arası olan və ana dili Çin və ya Korea dili olan 46 mü¬ 
hacir test edilmişdir (9). Bu dillərin seçilməsi də təsadüfi deyildi. Çin və Korea dilləri struktur cəhətdən 
ingilis dilindən ciddi şəkildə fərqlənir. Gəlin həmin araşdırma ilə biraz da yaxından tanış olaq. Test edil¬ 
mək üçün insanların seçilməsində diqqət edilən məsələlərdən biri də bu insanların ABŞ-a köç etdikləri 
yaş dövrü idi. Bütün test olunanların ingilis dili ilə təması bu dildə ana dilində danışan adamlar vasitəsilə 
olmuşdur. Seçilənlərin hamısı ən az 5-6 il müddətinə (3 il ara vermədən) ABŞ-da yaşayırdı. Araşdırmanı 
daha da obyektiv edə bilmək üçün test olunan insanlar İllinois Universitetinin tələbə və müəllim heyə¬ 
tindən seçilmişdi. Dolayısı ilə, test olunanların mənşəyi bir-birinə yaxın idi. Araşdırmaçılar test etdikləri 
insanları ABŞ-a erkən yaşda və gec gələnlər olaraq iki qrupa bölürlər. Erkən yaşda gələnlər qrupuna 15 
yaşından əvvəl ABŞ köçənlər aid edilir (23 nəfər). 17 yaşından sonra gələnlər isə (23 nəfər) gec gələnlər 
qrupuna əlavə edilir. İki qrupdakı insan sayının eyni olması da diqqət edilməli amillərdən biridir. Aşağda- 
kı cədvəldən də aydın oluğu kimi insanlar test edilərkən artıq ən azı 5 il ABŞ-da yaşayırdılar. 


ABŞ da yaşama müddəti 
(il ilə) 

Gəlmə yaşı 

3-15 

17-39 

3-6 

4 

7 

7-10 

10 

11 

11-15 

9 

3 

23-26 

0 

2 


Cədvəl 1. Tədqiqatda iştirak edən insanların ABŞ-a köçdükləri yaş və burada yaşama müddətləri 

Test edilən insanlara ingilis dilində səsləndirilmiş 276 sadə cümlə təqdim olunur. Onlar qulaq asaraq 
(hər cümləyə 2 dəfə olmaqla) bu cümlələrin ingilis dili qrammatikası görə doğru olub olmadığını müəy¬ 
yənləşdirirlər. Onu da qeyd etməliyik ki, bu cümlələr həmçinin 2 3 nəfər ana dili ingilis dili olan insanlara 
da dinlədilirdi. Dinlədilən cümlələr inglis dilinin sintaktika və morfologiyasına aid 12 müxtəlif aspekti 
əhatə edirdi. Onların yarısı ingilis dili qramatikasma görə doğru, yarısı isə səhv idi. Testin nəticələrinə 
əsasən ABŞ-a erkən gələnlər qrupuna aid olanlar gec gələnlərə nisbətən daha yaxşı nəticələr sərgilədilər. 
Müqayisəyə ingilis dilində ana dili olaraq danışanların da nəticələri əlavə edilir. Aşağıdakı qrafikdən də 
göründüyü kimi, 3-7 yaşları arasında ABŞ-a köç edənlər ABŞ-da doğulan insanlarla eyni nəticəni göstər¬ 
mişlər. İngilis dilini mənimsəməyə başlama yaşı artdıqca nəticələr tədricən aşağı düşməyə başlayır. Bu 

düşüş 17 yaşlarına qədər davam edir və ondan son¬ 
ra az fərqlərlə stabil qalır. Bu nəticələrlə də 



Şəkil 3. Təcrübədə iştirak edənlərin müxtəlif yaş qmpundakl 
insanların ingilis dili nəticələri. 

(Mənbə: Johnson & Newport, 1989) 


müəlliflər ikinci dilin mənimsənilməsində KD-nin 
rolunun əhəmiyyətli olduğunu sübut edə bildilər. 
Beləliklə onlar vurğulayırlar ki, dilin mənimsənil¬ 
məsində kritik bir dövr var və bu dövr ərzində ikin¬ 
ci bir dili ana dili səviyyəsində öyrənmək müm¬ 
kündür. KD-nin sonlarına yaxınlaşdıqca bu bacarıq 
tədricən azalır və nəhayət mümkünsüz hala gəlir. 

Yaxşı, bəs bu KD-yə nə səbəb olur. Müəlliflə¬ 
rin KD’ün izahı üçün maraqlı bir fərziyyələri var: 
püxtələşmə halı fərziyyəsi ( ingımaturational State 
hypothesis). Bu fərziyyəyə əsasən uşaq beyninin 
dilləri mənimsəmədə xüsusi bir qabiliyyəti var, 
püxtələşmə prosesi getdikcə bu qabiliyyət azalır 
və nəhayət tamamən itir. Kritik dövrdən sonra 
isə yeni dil ilə təmasda mənimsəmə deyil, dili öy¬ 
rənmə prosesi baş verir. Əslində, bəzi yetişkinlər 
dil öyrənmədə uşaqlardan daha müvəffəq olurlar, 
yəni grammatik qaydaları daha sürətli öyrənirlər, 
amma nəhayətində uşaqlar dili ana dili kimi mə¬ 
nimsəmiş olurlar, böyüklərdə isə bu alınmır. Bu 
nöqtədə belə bir sual meydana çıxır. Fərz edək ki, 
bir uşaq 7-8 yaşma qədər, yəni KD-nin bitməsin¬ 
dən əvvəl 2 fərqli dilin təsirinə məruz qalır və hər 
ikisini öyrənir . O zaman, bu uşaq iki dildə də ana 


dilində danışan adam sayıla bilərmi? Jurnalımızın 
gələn sayında bu mövzu haqqında ətraflı danışma¬ 
ğa çalışacağıq. 

Sonda isə, deyə bilərik ki, əgər bir dili bəlli bir 
yaşdan sonra öyrənməyə başlamışıqsa o dildə ana 
dilində danışan adam olmağımız demək olar ki, 
mümkün deyil. Başa düşürəm ki, bəzilərimiz yazı¬ 
nın belə minor notlarla bitməsinə məyus olacaq, 
amma heç olmasa ikinci dili niyə ana dili kimi öy¬ 
rənə bilməməyimizin səbəbini öyrənmiş olduq. 

HAVA KİRLƏNMƏSİNDƏ 
UÇUCU ÜZVİ BİRLƏŞMƏLƏR 

(MÜƏLLİFİN AKADEMİK ARAŞDIR¬ 
MASINDAN) 


Toğrul Alməmmədov 


ı. Nəzəri hissd 

ı.ı Uçucu üzvi birləşmələrin qaynaqları 

Uçucu üzvi birləşmələr (UÜB) hava kirlənməsi 
prosesində önəmli mahiyyətə sahib olub, 
bunlardan bəzi maddələr isə insan sağlığına zərərli 
özəlliyi ilə bilinib, öyrənilməkdədir. UÜB-in 
emissiya olunma qaynaqlarına motorlu nəqliyyat 
vasitələri, kimyəvi maddə istehsal edən qurğular, 
emal platformaları, fabriklər, istehlak və ticari 
məhsullar və təbii (biyogen) maddələr daxildir (ı). 

UÜB-in emissiya olunmasında ənənəvi 
inventarlaşdırılmış antropogen kateqoriyasında ilk 
ağla gələn “Yanacaqlar” qaynağıdır ki, bunun içinə 
kömür, benzin, qaz əmələ gətirən enerji stansiyalar, 
sənayə, kommersiya, institusional mənşəli alətlər, 
yaşayış evlərindəki qızdırıcı və qaynadıcılar 
daxildir. Daha sonra, “Digər sənayə prosesləri” 
üzvi birləşmələrin emissiyasında ciddi bir qaynaq 
olub, kimyəvi maddələr istehsalı, neft emalı, metal 
istehsalı kimi nümunələrdir ki, onların istifadəsi 
zamanı yanma baş vermir. Üçüncü qrup qaynağa 
şəxsi avtomobillər, yük avtobusları, sərnişin avto¬ 


busları və motosikletlərin daxil olduğu “Avtomobil 
yolunda hərəkət edən nəqliyyat vasitələri” daxildir. 
Dördüncü və sonuncu qaynaq isə “Avotomobil 
yolunda hərəkət etməyən mühərrikli maşınlar 
və nəqliyyat vasitələri”dir. Bu qrupda isə ferma, 
təsərrüfat və qurulucuq işlərində istifadə olunan 
alətlər, qazon və ot biçən mexanizmlər, qayıqlar, 
gəmilər, qartəmizləyən maşınlar, təyyarələr və 
digər qurğular daxildir. 

Bunların içindən nəqliyyat vasitələrindən 
emissiya olunmuş UÜB-in önəmini anlamaq, 
şəhər mərkəzlərindəki hava kirlənməsənin 
təyin olunmasında ciddi rol təşkil edir . Əgər bu 
qaynaqlar daha yaxşı öyrənilib, analiz edilərsə, 
UÜB konsentrasiyası səviyyəsinin düşməsinə nail 
olmaq olar (2). 

UÜB içində terpenlər, yağlar, müxtəlif 
həlledicilər, aromatik maddələr, spirtlər, alkanlar, 
aldehidlər və digər funksiyonal qruplardan olan 
maddələr də daxil olmaqla 12 o-ə yaxın birləşmə 
mövcuddur. Bu araşdırmada analiz edilənlər 
isə BTEKS maddələri adlanan benzen, toluen, 
etilbenzen və ksilenlərdir 1 . 


1 Benzen, toluen, etilbenzen, ksilen maddələri, müvafiq 
olaraq, köhnə azərbaycan kimya kitablarında benzol, toluol, 
etilbenzol, ksilol kimi ifadə edilir. Üzvi kimyada -ol şəkilçisi 
spirtlərin (alkoqol funksional qrupu) adlandırmasmda istifadə 
olunur, Elmi Spektr olaraq bu keçidin tərəfdarlarıyıq. Beləcə, 
IUPAC (International Union of Pure and Applied Chemistry) ad¬ 
landırma sisteminə keçid etmək və xarici ədəbiyyatlara 
müraciət edərkən ortaya çıxa biləcək lazımsız qarışıqlığın qa¬ 
rşısını almaq olar. 




dimetilsulfoksid, DMSO 


N,N-dimetilformamid, DMF 


asetonitril 


N,N-dimetilasetamid, DMA 


aseton 





tetrahidrofuran, THF 


dioksan 


toluen 



N-metil-2-pirolidon, NMP 



dietileter 


metanol etanol 




sikloheksan 



piridin 


% 




sirkə turşusu dixlorometan, DXM 


xloroform 


karbon tetraxlorid 


izopropanol 


su, H ? 0 


Şəkil ı. Uçucu üzvi birbşməbrdən bdzibri (Mənba: Awsciences) 


ı.2 BTEKS maddələri 


BTEKS akronim olub, benzen, toluen, etilbenzen, ksilenlərin qısaltma adıdır. Bu maddələr neft törəməsi 
birləşmələri qrupuna daxildir. BTEKS maddələri alışqan olub, mərkəzi sinir sisteminə qarşı ciddi şəkildə 
zərərlidir. Bu maddələr çox vaxt rəngsizdirlər və şirin ətirli olub tezliklə buxarlaşan növdədirlər. Onlar 
üzvi həlledicilərlə asanlıqla qarışmaqla yanaşı suda demək olar ki həll olmurlar. 

Benzenin çöl havadakı konsentrariyası ucqar dağ kəndlərində 0.2 çıg/m 3 (0.06 ppb) 2 səviyyəsindən 
başlayıb, motosikletlərin çox olduğu ərazilərlə birlikdə sənayə mərkəzlərində 349 p/g/m 3 (107 ppb) 
səviyyəsinə qədər çatır. Yanacaqdaki benzenin kütlə faizi 1-2 % arasındadır. Yanacaq doldurma 


2 ppb - “parts per billion” olub milyardda bir hissə anlamına gəlir, r ppb A - bir milyard toplam molekuldan biri A-dır. 

məntəqələrindəkihavadabenzeninkonsentrasiyası 
~ıo,ooo fjg/m 3 (-3,000 ppb) səviyyəsində ölçülür. 
Bir saat ərzində avtomobil sürmək, bir insanın 
gündəlik təxminən 40 jug benzen udmasına yol açır. 
Həftədə 1 dəfə yanacaq doldurma mərkəzində 2 
dəqiqəlik gözləmə zamanı əlavə olaraq daha 10 yg 
benzen udulur. Benzenin qapalı havada maksimum 
konsentrasiyası 500 ııg/m 3 (154 ppb) olaraq ölçülüb. 
Bundan əlavə, benzen yemək və içkilərdə də həll 
ola bilir və rast gəlinir. Birləşmiş Krallığın “Qida 
Standartları Agentliyi ”nin 2 006-cı il araşdırmalarına 
görə soyuq içkilərdə rekord konsentrasiya - 28 ppb 
səviyyəsində benzen aşkarlanmışdır (3). 

Toluenin ən böyük qaynaqları yanacağın 
istehsalı, daşınması və istifadəsidir ki, bu da 5-8 % 
toluen əmələ gəlməsi deməkdir. Ucqar yerlərdə və 
şəhər kənarı ərazilərdə toluenin səviyyəsi çox vaxt 
aşağı olur. Adətən şəhər mərkəzlərində ( ing. urban) 
və ətrafında (ing. suburban) 5-25 ıjg/m 3 (1.3 - 6.6 
ppb) səviyyəsində, nəqliyyat sıxlığının çox olduğu 
ərazilərdə isə 1310 4g/m 3 (350 ppb) səviyyəsində 
toluen ölçülür. Petrol stansiyalarında ortalama 
toluen konsentrasiyası 9.00 ııg/m 3 -dur (2.4 ppb) (4). 

Etilbenzen hava mühitində tapılan 
maddələrdəndir və əsas qaynağı sənayə tullantıları 
ilə avtomobillərdən gələn emissiyadır. Yanacağın 
tərkibində 1-2 % etilbenzen ölçülməkdədir. 

Urban ərazilərdə 0.74 - 360 pg/m 3 (0.1 - 83 ppb), 
kəndlərdə isə adətən 0.46 ppb səviyyəsindədir. 
Gübrə, həlledici, boya, dəri və parket parıldadıcısı 
alınmasında, avtomobil təmizlənməsi üçün yağ 
istehsalında, eləcə də yapışdırıcı olaraq istifadə 
olunur. 

Ksilenlər (orto-, meta-, para-ksilen) də digər 
BTEKS maddələri kimi sənayə tullantılarından 
və motosiklet qazlarından emissiya olub, 
hava kirlənməsində iştirak edən önəmli 
maddələrdəndir. Urban və sənayə bölgələrində 
ksilenin konsentrasiyası 775 fig/m 3 (178 ppb) 
civarmdadır. Yanacaq isə 7-10 % ksilendən təşkil 
olunur. Ksilen həm də həlledicidir və buxarlaşma 


zamanı havadaki miqdarı arta bilər. Ksilenin açıq 
havada tipik səviyyəsi 0.23 pg/m 3 -dir, suburban 
ərazilərdə isə bu rəqəm üç dəfə çoxdur (5). 

i-3 Ədəbiyyat araşdırması 

Atmosferdəki maddələrin qaynaqları və 
reaksiyaya girmə meyillilikləri (reaktivlik) fərqli 
olduğundan, onlardan bəzilərinin bir-birinə 
olan nisbəti kirlənmənin qaynağının nəqliyyat 
emissiyası və ya digər səbəblər olduğunu 
araşdırmaqda faydalı olur. Misal üçün, kirlənmənin 
nəqliyyat səbəbli olub-olmamasını yoxlamaq üçün 
toluen/benzen (T/B) nisbəti istifadə oluna bilər. 
Benzen nəqliyyat emissiyasından qaynaqlandığı 
halda, toluen atmosferə daha çox digər qaynaqlardan 
emissiya olunur. Buna görə də T/B nisbəti (<2.0) 
motorlu nəqliyyat vasitələrin emissiyasının ciddi 
göstəricisidir. Buna əlavə olaraq, 2-dən kiçik T/B 
nisbəti, qeyri-nəqliyyat emissiyasına dəlalət edir 
və burada çox vaxt əsas günahkar həlledicilərin 
buxarlaşması olur (6). 

m-, p-ksilenin etilbenzenə olan nisbəti (K/E) 
UÜB-in atmosferdəki yaşını aydınlaşdıra bilir. Bu, 
ksilenlərin və etilbenzenin atmosferdəki hidroksil 
radikalına qarşı reaktivlik fərqindən əmələ gəlir. 
Ksilenlər hidroksil radikalına qarşı benzendən daha 
reaktivdir. Məhz buna görə, kiçik K/E nisbəti UÜB- 
nin atmosferdəki yaşının çox olduğunu göstərir. 

Daha öncəki araşdırmalar K/E nisbətinin sənayə 
bölgələrində 1.0 - 1.5 arasında , sıx nəqliyyat olan 
ərazilərdə isə 2.5 - 3.5 arasında olduğunu göstərir. 

Nisbət 

Qış 

Yaz 

Yay 

Payız 

T/B 

4.53 

4.51 

4.07 

3.43 

K/E 

1.70 

1.69 

1.61 

1.84 


Cədvəl ı. Ankaranın suburban ərazisindəki T/B və 
КУЕ nisbətinin mövsümə görə dəyişməsi (2012-ci ilSema 
Yurdakul araşdırmasından). 

K/E nisbəti çox vaxt ı-dən kiçik olsa da, 
yuxarıdaki qrafikdən görünüb anlaşıldığı kimi 
havadaki hidroksil radikalı ilə ksilenin fotokimyəvi 
reaksiyanın hələ də davam etdiyini güman 
etməyə əsas verir. Bütün fəsillərdə T/B nisbəti 
yüksək dəyərlərdədir. Bunun səbəbi isə həlledici 
buxarlanması olaraq göstərilə bilər (10). 

14 UÜB-in ətraf mühitə və insan sağlamlığına 

təsiri 

UÜB nitrogen oksidləri (NOJ ilə birlikdə üst 
atmosferdə oksigen ilə reaksiyaya girib, bu qatı 
deşir və nəticədə sis əmələ gəlir ki, bu da iqlim 
dəyişikliyinə yol açır. Ozonun (OJ özü kirlədici 
maddə olub, günəşlə fotokimyəvi reaksiyaya 
girdiyi anda təbii sis əmələ gətirə bilir. Bu sis 
çox kiçik miqdarda əmələ gəlib, stratosferdə 
yerləşir. Yuxan atmosfer təbəqəsində günəşin 
ultrabənövşəyi şüalarından qoruduğu üçün, 
ozon “faydalı” adlanır. Bundan başqa, troposfer 
təbəqəsində də ozona rastlanmaqdadır. “Zərərli” 
adlanan bu ozonun səbəbkarı - hava kirlənməsinin 
müəllifi olan insandır (7). 

İnsan sağlamlağma təsiri isə UÜB-in növü, 
məruz qalma konsentrasiyası və uzunluğu ilə 
əlaqəlidir (4). 


Normal çevrə və təbii mühitiərdəki UÜB-inə 
qısa müddətli məruz qalma sağlamlıq üçün ciddi 
təhlükə kəsb etməsə də, uzun müddətli məruz 
qalma bəzi təhlükələr təşkil edə bilir. 

Sağlamlıq və İnsan Servisləri (ing. Health and 
HumanServices, JYHS)benzeninxərçəngxəstləliyinə 
yol açdığını açıqlayıb. Beynəlxalq Xərçəng 
xəstəliyi Araşdırması Agentliyi (ing. International 
Agency for Research on Cancer, IARQ, etilbenzeni 
Qrup 2B kateqoriyasında karsinogen maddə olaraq 
təsnifləşdirib. Toluen və ksilenləri, yetərli dəlil və 
araşdırma olmadığı üçün, karsinogen maddə olaraq 
təsnifləşdirmək mümkün deyil. 


2. Eksperimental hissd 

2.1 Nümunə toplama 

UÜB səviyyələrini ölçmək üçün istifadə olunan 
texnikalar avtomatik yolla və ya fiziki əməklə 
mümkündür. Avtomatik (onlayn sistem) yol olduqca 
bahalı təchizatlar tələb edir. Bunun yanında, 
nümunələrin adsorbent vasitəsi ilə konteynerə və 
ya qutuya alınıb, toplanması çox asandır. 

Nümunələr TENAX TA 60/80 adsorbenti ilə 
qaplanmış borulara toplanır. TENAX tüplərinin 
divarındakı adsorbent maddə olan n-(2,6-difenil- 
p-fenilen oksid) polimeri, bugünlərdə, hava 
toplanması və təmizlik məqsədli kirli hava uducusu 
olaraq istifadə olunur. Başqa polimerlərdən fərqli 
olaraq, bu maddənin unikal molekulyar quruluşu 
adsorbsiya&desorbsiya prosesini asanlıqla həyata 
keçirməyə yarayır. Təqribi 350 mg adsorbent hər 
tüpə doldurulur. 4 saat ərzində 320 °C-də adsorbent 
dəmir boruya yapışdırılır. 4 saatdan sonra TENAX 
tüpləri, qapalı şəkildə şüşə tüplərinə yerləşdilib 
nümunə sahəsinə götürülənə qədər soyuducuda 
saxlanılır. 

Şəkil 2. Tenax -TA adsorbent tüpü (Mənbə: Weber) 

Adsorbent borular pis hava şəraitindən 
qorunmalıdır. Nümunə toplayarkən, TENAX 
tüpləri qorunub, yerdən 1.5 metr yüksəklikdə, 
ağaca iplə bağlanılır. 

Borular sahədə 1 həftə ərzində nümunə toplayır. 
Maddələrin başlanğıc və son konsetrasiyaları 
hesablanaraq analiz edilir. Bu, həm də, konsentrasiya 
ölçümünün dəqiqləşməsinə gətirib çıxarır. Düzgün 
zamanlama etmək nümunə toplanması üçün 
böyük əhəmiyyət kəsb edir. Çünki, nümunələrin 
əlavə qatışıqlardan qorunması, qısa vaxt ərzində 


analiz edilib ölçülməsi çox vacibdir. 

2.2 Nümunələrin analizi 

Bu araşdırmanın Orta Doğu Texniki 
Universitetinin (ODTÜ) Kimya Bölməsindəki 
qapalı hava mühitində aparılması planlansa da, 
sonradan açıq hava ilə əvəz olunub. Lakin, daha 
sonra eksperiment hissəsi iki yerə bölünüb: i) 
TENAX tüpləri ilə toplanan nümunənin Qaz 
Xromatoqrafiyası - Alovla İyonlaşma Detektoru 
( ing. Gas Chromotographp - Flame ionization detector 
— GC-FID ) alətinin termal desorbsiya metodu ilə 
ölçülməsi ii) aktiv karbon istifadəli nümunələrin 
ektraksiya metodu ilə UÜB-in geri toplanaraq Qaz 
Xromatoqrafiyası - Kütlə Spektroskopiyası (ing. 
Gas Chromotography - Mass Spectroscopy — GC- 
MS) ilə birbaşa mayə inyeksiyası analizi. TENAX 
tüpləri ilə analizlər ODTÜ Çevrə Mühəndisliyi 
bölümündə, Prof. Gürdal Tuncelin “Hava Kirliliyi” 
laboratoriyasında həyata keçirilib. 



Şəkil 3. ODTÜ Kimya Bölümü (Mənbə: METU Chemistry) 

Aktiv karbon ilə olunmuş analiz isə ODTÜ 
Kimya Bölümündə Prof. Semra Tuncelin “Çevrə 
və Yer Sistemləri” laboratoriyasında aparılıb. 
Aktiv karbon ilə olan eksperimentin TENAX 
tüplərindən fərqi, adsorbent idi ki, birində aktiv 
karbonun özü adsorbent olaraq istifadə olunur, 
digərində isə, daha əvvəl də qeyd olunan xüsusi 
polimer istifadə olunur. Bu fərqdən yola çıxaraq 
ölçülən UÜB konsentrasiyalarmm necə dəyişdiyini 
qarşılaşdırmaq, bu araşdırmanın əsas məqsədidir. 



Şəkil 4. TENAX tüplərini analiz edən GC-FID cihazı (Mənbə: 
Agilent) 


Analiz - 

Ədəbiyyatdaki 

ölçümləri ilə 
qarşılaşdırmaq, iki 
üsuldan hansının 
daha effektiv 
olduğuna qərar 
vermək 




Cihazlar-Ultrasəs 
hamamı, Sentrifuqa, 
GC-FID, GC-MS 


Məqsəd - Hava 
kirliliyini ölçmək 


Ч - 

konsentrasiyalannı iki 
fərqli üsullaölçmək 



Fiqur 1. Araşdırma dövriyyəsi 


Araşdırmanın iki fərqli hissəsini eyni 
dövriyyədə birləşdirmək üçün ortaq dövr sistemi 
qurulur və daha sonra ikinci hissənin daha da 
optimallaşdırılması üçün ektraksiya protokolu 
tərtib olunur. 


İçində aktiv karbon olan xüsusi 
şüşə analiz tüplərinin hazırlanması 




Örnək toplama 




Nümunələri adsorbsiya etmiş aktiv 
karbonun yeni tüpə köçürülməsi 


* 


1 ml CS 2 ilə ektraksiya edib, 15 
dəqiqəlik ultrasəs həzmi və 
setrifuqasiya edilməsi 


GC-MS ilə analiz 


Fiqur 2. Aktiv karbon ilə UÜB-in adsorbsiyası və 
ektraksiya metodunun optimallaşdırması sxemi 

Bu protokol, Toğrul Alməmmədov tərəfindən 
optimallaşdırılıb, UÜB nümunə analizində ilk dəfə 
istifadə olunur. Bundan sonra isə nəticələr əldə 
olunaraq qarşılaşdırılır. 

3- Analizlər 

З -i Hesablamalar 


Termal Desorbsiya Metodu ilə TENAX tüplərinin GC-FID analizi 


Madələr/ 

Nümunə 

Benzen 

Toluen 

Etilbenzen 

m-, p-ksilen 

o-ksilen 

1 

1.44 

2.15 

0.183 

0.284 

0.162 

2 

0.876 

4.30 

0.154 

0.185 

0.201 

3 

0.925 

2.13 

0.195 

0.306 

0.226 

4 

0.926 

1.99 

0.153 

0.283 

0.234 

5 

0.535 

3.83 

0.158 

0.242 

0.249 

6 

0.629 

1.62 

0.122 

0.169 

0.174 

7 

0.942 

2.12 

1.64 

0.285 

0.261 

8 

0.691 

1.96 

0.156 

0.279 

0.184 

9 

0.735 

2.07 

0.191 

0.330 

0.199 

10 

1.82 

5.24 

0.178 

0.312 

0.529 

ortalama 

0.951 

2.74 

0.313 

0.268 

0.242 

STD 

0.372 

1.17 

0.423 

0.0506 

0.100 


Cədvəl 2. Termal desorbsiya ilə nümunələrin, UÜB növlərinə görə ölçülən konsentrasiya dəyərləri (Konsentrasiyalar 
2 g/m 3 göstərilib). 

Termal desorbsiya metodu çox dəqiq nəticələr ilə ölçüm edib, UÜB üçün 0.0506 - 1.17 ııg/m 3 standart 
yayınma (STD) aralığında dəyərlər göstərmişdir. Benzenin ortalama konsentrasiyası 0.372 ııg/m 3 olaraq 
ölçülmüşdür. Toluenin nümunələrdəki ortalama konsentrasiyası 1.17 pg/m 3 , etilbenzenin isə 0.423 ııg/m 3 
olaraq təyin olunmuşdur. Ksilenlər UÜB-in arasında ən az pay sahibi təşkil edir, m-, p-ksilenlər və o-ksilen 
üçün, müvafiq olaraq 0.268 və 0.242 jug/m 3 səviyyəsində ölçülmüşdür. Bu metodla alınmış konsentrasiyalar, 
ədəbiyyatdaki bir çox şəhərlərin UÜB-in konsentrasiyalarmdan azdır. Lakin, universitet şəhərciyi çevrəsi 
standartlarına görə, hələ də, insan sağlamlığı üçün təhlükəli kəsb olunur. Həlledici və kiçik miqyasda 
nəqliyyat vasitələri, siqaret dumanı və qazlı içkilər bu səviyyədə UÜB konsentrasiyasma səbəb ola bilər 

Aktiv karbonlu ektraksiya metodu ilə GC-MS analizi 


Maddə/ 

Nümunə 

Benzen 

Toluen 

Etilbenzen 

m-, p-ksilen 

o-ksilen 

1 

N. D. 

N. D. 

N. D. 

0.321 

N. D. 

2 

N. D. 

1.82 

0.357 

0.365 

N. D. 

3 

0.483 

N. D. 

0.265 

0.282 

0.483 

4 

0.498 

1.80 

0.518 

0.305 

0.498 

5 

0.349 

1.77 

0.171 

0.431 

0.349 

6 

0.126 

N. D. 

N. D. 

0.140 

0.126 


0.364 

1.80 

0.328 

0.307 

0.364 

STD 

0.149 

0.019 

0.128 

0.088 

0.165 


Cədvəl 3. Aktiv karbon ektraksiyası ilə nümunələrin, UÜB növlərinə görə ölçülən konsentrasiya dəyərləri 
(Konsentrasiyəlar vg/m 3 göstərilib). N. D. ölçüm sırasında cihaz xətalarından yaranan siqnal sürüşməsi nəticəsində 
maddələrin dəqiqliyinin ölçülə bilməməsini ifadə edir. 


Aktiv karobunun ektraksiyasmdan sonra birbaşa GC-MS cihazına inyeksiya texnikası altı nümunədə 
çox fərqli dəyərlərə yol açmışdır. Bəzi nümunələrin analizində, fərqli UÜB-in dəyərləri cihaz 
problemlərindən qaynaqlı və yaxud ektraksiya verimliliyinin azlığından ölçülə bilinməmişdir. Ədəbiyyat 
araşdırması ilə UÜB üçün, “Çevrə və yer Sistemləri” laboratoriyasmdakı GC-MS cihazının kolonuna 
uyğun tutma vaxtı (retention time: t R ) hesablamaları aparılmışdır. Termal desorbsiya metoduna görə benzen 
və toluen konsentrasiyası, GC-MS analizində daha az hesablanmışdır. Buna səbəb isə həddindən artıq 
uçucu olan bu üzvi maddələrin ultrasəs təmizlənməsi və sentrifuqasiyası 3 sırasında havaya buxarlanması 
ola bilər. Benzen üçün konsentrasiya aralığı 0.498 - 0.126 ııg/m 3 və ortalama konsentrasiya 0.364 pg/m 3 - 
dur. Toluen, etilbenzen, m-, p-ksilen və o-ksilenin ortalama səviyyəsi isə, müvafiq olaraq 1.8, 0.328, 0.307 
və 0.364 ııg/m 3 olaraq ölçülmüşdür. Standart yayınma dəyəri ən çox o-ksilen üçün, ən az isə etilbenzen 
üçün hesablanmışdır. GC-MS analizi ilə ksilenlərin konsentrasiyası, termal desorbsiya metodunun 
ölçümlərindən daha çoxdur. Buna səbəb olaraq isə, ksilenlərin bölgəsindəki siqnalların başqa növ UÜB- 
lərlə üst-üstə düşməsi və buna görə də qarışmış siqnalların manual olaraq yaxşı ayrıla bilinməməsidir. 

Aşağıdaki qrafiklərdə iki metodun bir-birindən BTEKS funksiyası ilə necə fərqləndiyini görmək 
mümkündür. 

Fiqur 3. Araşdırmada istifadə olunan 2 metodun qarşılaşdınlması. 

Fiqur 4. Aktiv karbon ektraksiyası metodunun termal desorbsiya hər növ də yayınma 
faizləri. 

3-2 Ədəbiyyat ilə qarşılaşdırma 

Fərqli şəhərlərdə ölçülən BTEKS konsentrasiyaları ( 2 g/m 3 ) 


Şəhər/ 

Maddə 

Ottawa*, 

Kanada 

Hong- 

K°ng b , 

Çin 

Cluj- 

NapocaŞ 

Romania 

İzmir d , 

Türkiyə 

Ankara e , 

Türkiyə 

Bu araşdırma. 

Termal dez. 
metodu f 

Bu araşdırma. 

Aktiv karbon 

eks. metodu f 

Benzen 

2.61 

26.7 

10.6 

2.71 

2.18 

0.951 

0.364 

Toluen 

7.22 

77.2 

36.1 

7.7 

7.89 

2.74 

1.8 

Etilbenzen 

1.33 

3.1 

10.1 

0.6 

0.85 

0.313 

0.328 

m-, p-ksilen 

3.16 

12.1 

15.7 

2.82 

2.21 

0.268 

0.307 


a Kuntasal, 2005 b Chan et al., 2002 c Nicoara et al., 2009 

d Dumanoglu et al., 2014 e Yurdakul, 2012 f Bu araşdırma, 2014 


Cədvəl 5. BTEKS maddələrin dünyanın müxtəlif bölgələrindəki səviyyələri (Konsentrasiyalar vg/m 3 göstərilib). 

Yuxarıdakı cədvəldə fərqli şəhərlərə uyğun BTEKS dəyərləri verilmişdir. Dəyərlərdəki dəyişkənlik, 
həm də nümunə alınma sırasmdakı mövsümdən və bölgə fərqindən qaynaqlanır. Metereolojik vəziyyət 
ölçümə çox təsir edən önəmli amillərdəndir. Buna görə də, bu araşdırmadakı dəyərlərlə ədəbiyyatdakı 
dəyərləri qarşılaşdırmaq elə də asan deyil. UÜB konsentrasiyaları fəsillərə görə fərqlilik göstərir. Adətən 
yay aylarında daha az dəyərdə ölçülür. 

Ottawa'da analizlər şəhərin cənubunda, 3 fərqli nümunələndirmə bölgəsində aparılmışdır. Şəhərdəki 
kirlənmə daha çox yanacaqlardan və sənayə tullantılarından irəli gəlir (9). 

Honk Kong çevrə analizlərində, Tsim Sha Tsui (TST), Mongkok (MK), Sham Shui Po (SSP) və Kwai 
Chung (KC) adlarında 4 bölgədən, ümumilikdə 16 nümunə alınmışdır. Bu nümunələr qış mövsümündə 
9 gün ərzində toplanılmışdır. İnşaat binaların ətrafında və şəhər həyatının ən canlı nöqtələrinə yaxın 
olduğu üçün, bu bölgələrdəki hava kirlənməsinin sübutunu BTEKS dəyərləri ilə görmək mümkündür (5). 

Cluj-Napoca isə Rumıniyanın ən çox əhalisi 
olduğu şəhəriərindəndir. Burada nümunələndirmə 
qısa vaxt ərzində edilib başa çatdırılmışdır. Şəhər 
mərkəzi bir çox nəqliyyat vasitələrdən qaynaqlı 
yanma qazlarından çox kirlənir. Bu araşdırmaya 
görə, Cluj-Napoca'da BTEKS dəyərləri yüksəkdir 

(ı). 

İzmir Türkiyənin üçüncü ən böyük şəhəri 
olub, buradaki nümuləndirmə ərazisi, şəhərin 
45 km uzaqlığında, şimal tərəfdəki Aliağa sənayə 
bölgəsidir. Bu bölgədə fərqli hava kirlənməsi 
qaynaqları olsa da, onlardan ən təsirlisi neft emalı 
zavodlarıdır. Hava nümunələri hər mövsümdə 
alınmışdır və cədvəldə göstərilənlər ortalama 
dəyərlərdir. Misal olaraq, toluen üçün maksimum 
və minimum dəyərlər, müvafiq olaraq 297.8 r/g/m 3 
və 0.052 r/g/m 3 -dur (6). 

Bu tablodakı dəyərləri analiz edərkən Türkiyə 
şəhərlərində oxşar hava kirlənməsi dərəcəsi - 
təxmini eyni BTEKS dəyərləri görülür. Bu dəyərlər, 
inkişaf etmiş ölkələrin böyük şəhərlərindəki 
BTEKS dəyərlərindən daha azdır (10). 

BTEKS maddələrinin insana təhlükələrinin 
yanında, benzenin karsinogen maddə olması və 
myeloid leukemia xəstəliyinə yola aça bilməsi 
unudulmamalıdır. Dünya SəhiyyəTəşkilatı (ing. 
qısaltması - WHO) 1.7 mg/m 3 benzen səviyyəsinin 
hər 1 milyonda 10 nəfərin leukomia xəstəliyinə 
düçar ola biləcəyini istisna etmir. Avropada, 
benzenin ən yüksək səviyyədə olduğu mühitlərdə 
5 mg/m 3 konsentrasiyasmda illik limit qoyulub. 
Toluen və ksilenlər səviyyəsi üçün limit qoyulmasa 
da, benzenə sinrerjiklik təşkil edən bu maddələrin 
konsentrasiyaları, adətən hava-monitorinqi zamanı 
qeyd olunur. 

Bütün BTEKS maddələri üçün bu araşdırmadakı 
dəyərlər Ottawa, Honk-Kong, Cluj-Napoca, İzmir 


və Ankara ölçümlərindən daha azdır. Bu nəticə 
ODTÜ kampüsünün dünya şəhərlərindən təmiz 
çevrəyə sahib olduğunun göstəricisidir. Ölçülən 
konsentrasiya dəyərləri, həmçinin Dünya Səhiyyə 
Təşkilatının limitlərini də keçmir. 

4. Müzakirə və gələcək planlar 

Araşdırmada istifadə olunan hər iki metodun 
uğurla başa çatması və aralarmdadakı bənzərlik 
ortaya çıxarılmışdır. Ən yaxın bənzərlik, 
etilbenzen üçün hesablanmışdır ki, o da sırasıyla 
termal desorbsiya və aktiv karbonlu ekstraksiya 
metodları üçün 0.328, və 0.313 r/g/m 3 -dur. Analitik 
kimyada 2 fərqli metodla təxminən yaxın nəticəni 
əldə etmək, bu metodların doğruluğunu sübut edir 
və bu araşdırma üçün uyğun olduqlarını bir daha 
göstərir. İlk metod termal desorbsiya, ikinci metod 
isə aktiv karbonlu CS 2 ektraksiyası ilə birbaşa 
mayə inyeksiyası metodu idi. İki metod arasında 
razılaşma kifayət qədərdir. 

Bu araşdırmanın nəticəsində, ətraf bölgələrdə 
və Türkiyənin başqa şəhərlərindəki hava 
nümunələrini analiz etmə işi asanlaşmışdır. 
Sağlamlıqriskiqiymətləndirilməsi,havakirlənməsi 
təsirlərinin ən önəmli hissələrindəndir. Sırf buna 
görə, gələcək hədəflərdən biri, epidemiolojik 
analizlər edib, BTEKS maddələrinin dəqiq olaraq 
hansı orqana necə təsir etdiyini öyrənməkdir. 
Bundan başqa, Türkiyənin sənayə bölgələri olan 
Dilovası və Bolu çevrəsinin hava kirlənməsi 
ölçümləri planlaşdırılır. 

